

L-THAJIA f'Ghawdex

€2

Awwissu - Settembru 2010 * LEHEN L-GHAWDXIN GHAL 65 SENA * Nru. 920

DRITT?



EMMEN F' AKTAR BENEFIĊĊJI U INQAS INTERESSI

Qatt emmint li jezistu kards ta' kreditu li joffrulek aktar?

Il-Banif Credit Cards jagħtuk il-possibilita` li jkollok limitu ta' kreditu għola, aktar għazla fil-mod ta' kif tħallas il-kreditu u rata ta' interessi aktar baxxa. Il-Kards tal-Banif jistgħu jintużaw kemm f'Malta kif ukoll madwar id-dinja u jħaddnu t-teknoloġija 'EMV' chip.

Ibda emmen fl-għazla li toffrilek aktar benefiċċji.



The power of believing

Ċemplilna fuq **2260 1000** • **www.banif.com.mt**

FGURA • GHAUDEX • H'ATTARD • HAL OORMI • NAXXAR • SAN ĠILJAN • SAN ĠWANN • SAN PAUL IL-BAHAR

IL-HAJJA f'Ghawdex

L-Ewwel Hargha f'Gunju 1945

Hargha nru. 920

Awwissu - Settembru 2010

Mahruga mid-

Djoçesi ta' Ghawdex

Direzzjoni u Amministrazzjoni:

Lumen Christi Media Centre

Triq Fortunato Mizzi,

Victoria - Ghawdex VCT 2579

Tel. 21560496/7 Fax. 21561860

e-mail: gozopress@onvol.net

Abbonament: €10 (Lm 4.30)

Benefattur: €20 (Lm 8.60)

Issettjata u Stampata:

"Gozo Press" Tel. 21551534

Il-fehmiet li jistqarru l-kittieba
m'humix neccessarjament daww
tal-Bord Editorjali.

f'din il-hargha

Editorjal • 3
Il-Hajja fid-Djoçesi • 4
X'għidilna l-Isqof • 6
Kummentarju (1) • 7
X'ghadda minn ghalina • 9
Riflessi • 14
Stqarrija • 15
Kummentarju (2) • 16
Kummentarju (3) • 18
Attwalità • 20
Sfidi ta' Żmienna • 21
Fatti u Kummenti • 23
Passatempj tal-Ghawdxin (1) • 25
Dawl għall-Hajja • 26
DOKUMENTAZZJONI
Solidarjetà Nisranija (12) • 28
Snajja Qodma (32) • 30
Anniversari • 32
Kultura Kristjana • 35
Passiġġata Biblika (57) • 38
Ghawdex Qabel ir-Ritratti (27) • 40
Ghawdex 300 sena ilu (185) • 41
Xhieda Nisranija • 42
Ghawdex "On-Line" (21) • 43
Tieqa fuq l-Ambjent (20) • 44
Play-Forum • 46
Mix-Xena Sportiva • 49
L-Għoljiet ta' Ghawdex (7) • 50

Ritratti: Hajr lil Dun Anton Sultana, Charles Spiteri, Richard Grech, Kurja ta' l-Isqof, Parroççi u Kunsilli Lokali t'Ghawdex.

Qoxra: Disinn Simboliku tad-Divorzju. Ara artikli f'paġni 3, 23 u 26-27.



Editorjal

Id-Driegħ Twil tad-Divorzju

Sabiex nikkonsidraw id-divorzju strettament mil-lat soċjali, ħalli għal mument inwarrbu l-kuncett li l-Kattoliku li jixraqqu l-isem ma jistax ma jagħtix kas tat-tagħlim tal-Knisja.

L-għalqa soċjali, taħt klima ta' kurrenti minn barra u minn għewwa, diġà maħduma, (biex ma ngħidx "inħadmet" jew "ħallejnjeħa tinħadem"), u l-ħamrija hi diġà fertilizzata (biex ma ngħidx "imdemmla"), bil-mentalità li quddiem il-konvenjenza egoista titwarrab kull konsiderazzjoni ta' uġiħ lil haddieħor. Hu f'dan il-kuntest soċjali li d-diskussjoni dwar id-divorzju qieghda tinħema.

Fl-istess nifs li qed ngħid dan, irrid nemfasizza wkoll il-fatt li ħafna koppji f'pajjiżna li huma maħkumin minn firdiet qegħdin ibatu – u kemm l-Istat u kemm il-Knisja huma fid-dmir li jtaffulhom it-tbatija. Il-firdiet fiż-żwieġ, taħt diversi suriet, ilhom jeżistu bi tbatija għall-koppja u aktar u aktar għall-ulied, iżda d-divorzju jagħti lill-firda qagħda uffiċjali u definittiva. Jista' jkun il-każ li jtaffi t-tbatija lill-koppja. **Iżda għat-tfal xi ngħidu?**

Huwa fatt ukoll li d-divorzju, la darba jidhol, jittieħed – bħall-ħosba. F'ħafna soċjetajiet, l-istatistika tixhed dan u tikkonferma dak li hu minn ewliddinja. Il-mentalità divorzista, ukoll b'mod subkonxju, iddgħajjef l-impenn dejjiem tal-għaqda u therri ftit jew wisq il-persistenza quddiem id-diffikultajiet. **Min iqis id-divorzju bħala xi medicina ta' fejqa soċjali għandu talanqas jammetti dan is-'side effect' negattiv u progressiv.**

Għaldaqstant, la d-divorzju jkompli jizdied fis-soċjetà, jizdiedu wkoll fis-soċjetà "it-tfal tad-divorzju". U r-riċerka soċjoloġika turi li dawn it-tfal, aktar minn oħrajn ta' familji b'żewġ ġenituri, iġarrbu problemi emozzjonali, kemm fit-tfulija tagħhom kif ukoll meta jikbru : għandhom aktar tendenza għad-delinkwenza u jiksbu inqas suċċess fl-istudji; għandhom ukoll aktar probabbiltà li ż-żwieġ tagħhom ifalli u hekk jipperpetwaw iċ-ċiklu taż-żwieġ-divorzju-żwieġ-divorzju. Aktar minn hekk, **ir-riċerka* turi li l-effetti tad-divorzju jgħaddu minn ġenerazzjoni għall-oħra. Saħansitra, il-konsegwenzi tad-divorzju jaffettwaw negattivament il-hajja tat-tfal li għadhom ma twieldux.**

Quddiem dan kollu, kemm qieghda s-soċjetà tagħna, filwaqt li tiddiskuti d-divorzju, tipproponi attitudnijiet u soluzzjonijiet prattiċi biex xi familji li għa theżħu jkunu rikonċiljati? **U kemm qieghda din is-soċjetà thejji ż-żgħażaġh tagħna biex 'il quddiem ikun jista' jkollhom familja soda?**

Halli nagħti eżempju wieħed. Din tagħna saret soċjetà li trewwaħ is-sess qabel iż-żwieġ, u kas ma tagħtix li dan iqieghed lill-ġuvni u lit-tfajla fi stat ta' infatwazzjoni u sakra li jcajpru l-ġudizzji u l-għażliet li għandhom isiru. Persuna ma tistax tersaq xurbana quddiem is-sindku biex tiżzewweġ, iżda, bil-prattika tas-sess qabel iż-żwieġ, f'din it-tip ta' dehwa qegħdin jersqu xi żgħażaġh tagħna biex jieħdu l-istat tagħhom.

*Amato, P.R., Jacob Ch.: "The Long Reach of Divorce: Divorce and Child Well-Being Across Three Generations." *Journal of Marriage and Family*, 67, Feb. 2005 ; 191-206

Joseph W. Psaila
jwpsaila@melita.com

www.gozodiocese.org

Il-Hajja fid-Djoċesi

Kummenti u ritratti ta' Charles Spiteri




Ċerimonja tal-Pussess

Mons. Jimmy Xerri ħa l-pussess bħala s-Seba' Arċipriet u l-Ħmistax-il Ragħaj Spiritwali tal-Parroċċa Arċipretali, Matriċi, Kolleġġjata Insinji u Bażilika tan-Nadur, iddedikata lill-APPOSTLI SAN PIETRU U SAN PAWL, nhar il-Ġimgħa 25 ta' Ġunju, bil-motto magħżul 'Fittxu li ssahħu s-sejha u l-għażla tagħkom' (2 Pietru 1, 10)

Fis-6.00 p.m., Mons. Jimmy Xerri, akkompanjat mill-Kapitlu u Kleru tal-Parroċċa, mill-familjari u poplu Naduri, telaq f'*korteo* mid-Dar Parrokkjali fi Triq il-Kapillan Dun Bernard Haber sal-Kolleġġjata Bażilika akkompanjat mill-Banda 'Mnarja'. Diskors ta' merħba, u wara Mons. Xerri flimkien ma' Mons. Isqof Grech habbat fuq il-bieb principali tal-Bażilika. Mad-dhul fil-Bażilika u tislma xierqa lill-istatwa titulari tal-Appostli San Pietru u San Pawl minn Mons. Xerri, inqara d-digriet tal-hatra ta' Mons. Xerri bħala l-Arċipriet il-gdid u wara Mons. Isqof Mario Grech, mexxa Pontifikal Sollenni li fih Mons. Jimmy Xerri ingħata l-pussess tal-Parroċċa. Waqt din iċ-ċerimonja, l-Arċipriet Mons. Xerri ingħata l-pussess tat-Tabernaklu, tal-Fondi tal-Magħmudija, tal-Konfessjonarju u tas-Sedja tiegħu fil-Kor tal-Bażilika. Ma' dan hu daqq ukoll tlett tokki tal-qanpiena l-kbira minn nofs il-korsija tal-knisja. Fi tmiem tkanta t-*Te Deum* b'radd il-hajr lil Alla u wara l-Arċipriet il-gdid għamel



id-diskors tiegħu li fih elenka l-pjan ta' ħidma tiegħu bħala ragħaj spiritwali. Wara giet eżegwita l-Antifona lill-Appostli San Pietru u San Pawl li gabet fi tmiem din iċ-ċerimonja u sar festin tal-okkażjoni fi Pjazza 28 t'April 1688.



Egħluq is-Sena Saċerdotali

Fl-okkażjoni tal-Jum Dinji tal-Qdusija tas-Saċerdoti u fl-okkażjoni tas-Sollennità Liturgika tal-Qalb ta' Ġesù, nhar il-Ġimgħa 11 ta' Ġunju, wara nofsinhar, fir-Rabat Ghawdex, saret ċelebrazzjoni ta' għeluq is-Sena Saċerdotali.

Fl-4.30 p.m. is-Saċerdoti Ghawdxin iltaqgħu fil-kappella tas-Seminarju fejn flimkien ma' Mons. Isqof Mario Grech saret espożizzjoni tal-Ewkaristija u tkanta l-innu *L-Ispirtu tal-Mulej qed jistrieħ fuqi*. Wara tkantat it-talba tas-Salmi, tat-tieni Għasar tas-Sollennità tal-Qalb Imqaddsa ta' Ġesù. Inqrat lezzjoni qasira dwar il-ħniena u l-imħabba kbira li għandu Alla għal bniedem u tkanta s-salm responsorjali konness mal-istess lezzjoni. Imbagħad tkanta l-kantiku ta' Marija *Ir-ruħ tifraħ fil-Mulej* u nġhad talb għas-saċerdoti, b'mod speċjali dawk msefrin, li qed jaqdu l-Knisja 'l bogħod minn art twelidhom; dawk morda u anzjani kif ukoll għal dawk kollha li mietu fil-paċi mal-Mulej.

Ma naqasx talb għall-ordinandi godda Noel Debono (Nadur) u Maximillian Grech (Rabat) u għad-djakni Krystof Buttigieg (Qala), Simon Mario Cachia (Rabat), Samuel Grech (Għajnsielem), John Meilaq (Rabat), Trevor Sultana u Franklin Vella (Xewkija), sabiex il-Qalb ta' Ġesù tiġbidhom lejha ħalli jagħrfu s-sbuħija u l-kobar tas-sejha li Ġesù għamlilhom.




Imbagħad wara, is-saċerdoti mxew f'purċissjoni Ewkaristika, mis-Seminarju lejn il-knisja parrokkjali tal-Fontana. Tul il-mixxa tkantaw diversi innijiet, fosthom *Jien nadurak bil-qima* u *Nagħtuk qalbna, nagħtuk ruhna*; inqraw siltiet mill-evanġelju, skont San Matthew (11,28-30). Wara bdiet titkanta il-litanija tal-Qalb ta' Ġesù, bil-qari ta' diversi siltiet mill-evanġelju skont San Ġwann (15, 4-5) (15,9-11), (15, 15-16), (17, 11-12) (17, 21-23), (17, 25-26) (15, 18-19) (13, 13-15).

Mal-wasla fil-knisja tal-Qalb ta' Ġesù fil-Fontana, tkanta l-innu *Nadurawk, ja Hobż tas-sema*, saret ċelebrazzjoni tal-kelma t'Alla, bil-qari mill-Apokalissi ta' San Ġwann Appostlu (1,9-20), messaggġ mill-Isqof Mons. Mario Grech u Att ta' Konsagrazzjoni tas-Saċerdoti lill-Qalb ta' Ġesù, adattament mill-att ta' konsagrazzjoni ta' Santa Margerita M. Alacoue.

Wara Mons. Isqof Grech poġġa fil-kalċi li qed iżomm wiehed mill-aŋġli tal-Istatwa tal-Qalb ta' Ġesù, l-ismijiet tas-saċerdoti u religjużi Għawdxin hajjin, li jgħoddu mal-230. Imbagħad ingħatat il-Barka Sagramentali.

Iċ-ċelebrazzjoni spiċċat bil-kant *Faħħru 'l-Mulej*.



Ordinazzjoni Saċerdotali

L-Eċċellenza tiegħu Mons. Mario Grech, Isqof ta' Ghawdex, ordna żewġ qassisin godda waqt ċerimonja ta' l-ordinazzjoni fil-Katidral ta' Ghawdex nhar il-Hadd 13 ta' Ġunju 2010. Noel Debono mill-parroċċa ta' San Pietru u San Pawl fin-Nadur u Maximilian Grech mill-parroċċa ta' Maria Assunta fil-Katidral ta' Ghawdex ġew mogħtija s-Sagrament ta' l-Ordni Sagri fil-preżenza ta' qrabathom, il-Kapitlu tal-Katidral u l-kleru tad-djoċesi ta' Ghawdex flimkien ma' għadd ta' parruċċani mill-parroċċi kollha ta' Ghawdex.

Kemm Dun Noel kif ukoll Dun Maximilian mistennija jkomplu bl-istudji tagħhom waqt li jaqdu xogħol pastorali fl-Italja.

BOGLAUTO LTD

■ Spare Parts
■ Batteries
■ Accessories

J.F. Kennedy Square, Victoria VCT 111, Gozo
Tel: 2155 1070 Fax: 2156 3073

JP

Peter's Butcher Shop


For top quality fresh meat, a wide selection of fresh sausages and quality homemade meat products such as meat balls, bragioli, kebabs, burgers, stuffed pork and more...

St. Joseph Square, Qala Gozo
Mob: 7905 5051 · Tel: 2785 5051

X'jghidilna Mons. Isqof Mario Grech:

“Ġarar Vojta”

Sintesi tal-omelija tal-Isqof Mario Grech fl-okkażjoni tal-festa tal-Madonna Ta' Pinu li saret nhar it-Tlieta, 22 ta' Ġunju 2010.



“Ghandu jhassibna l-fatt li madwarna jinhass vojta ezistenzjali: tnaqqir ta' valuri, nixfa ta' ideali gholja, defiċit etiku, rifjut spiritwali, nuqqas ta' viżjoni. Din l-iskarsezza ghandha rifliss fil-hajja personali, familjari u soċjali. Effett ta' dan il-vojt ezistenzjali huma għamliet ta' evażjoni trasgressivi, il-pessimizmu, id-dieqa u l-frustrazzjoni.

Aktar ma l-bniedem ghandu responsabbiltà lejn l-oħrajn, aktar ghandu jghasses fuqu nnifsu biex ma jsibx ruħu f'dan il-baħħ ezistenzjali; altrimenti flok il-gid jizra' d-deni.

Meta tkun imhaddma bis-sens, il-hidma politika hija arti nobbli hafna u s-soċjetà ghandha tkun rikonoxxenti lejn il-politiċi. Imma xi drabi l-messaġġi u l-eżempji li jagħtu xi politiċi juru faqar ta' ideali gholja li għandhom iservu ta' ispirazzjoni għal ġensna. **Ċerti proposti ta' liġijiet rigward il-hajja umana, iż-żwieġ u l-familja u l-ġustizzja soċjali huma konferma ta' dan il-vojt!**

Il-vojt ta' valuri jinhass ukoll f'uhud li jhaddmu l-mezzi tal-komunikazzjoni soċjali. Il-ġurnaliżmu huwa professjoni serja

hafna għax jista' jifrex l-informazzjoni u jgħin fit-tiswir tal-fehmiet. Imma **xi drabi l-midja tintuża biex ixxerred il-qlajjiet, tizra' d-dizordni u l-firda, timmanipula l-imħuh u toqtol il-karattri. Dan kollu jkattar il-vojt ezistenzjali.**

Anke fil-Knisja hemm “ġarar vojta”. In-Nisrani awtentiku jaf jagħti sehmu għal soċjetà aktar umana; imma dan l-effett ma jidherx meta n-nies tal-Knisja jkunu mimlija bl-imbarazz minflok bi Kristu u t-tagħlim tiegħu. **It-tradizzjonijiet u ċ-ċelebrazzjonijiet reliġjużi waħidhom mhumiex garanzija li għandna kontenut ewanġeliku u uman.**

Bħalma kien l-intervent ta' Marija li għen biex fit-tieg ta' Kana ntebħu li l-ġarar kienu vojta, illum ukoll id-devozzjoni lejn Marija tghinna nindunaw bil-vojt li hemm fina u madwarna. Dan il-vojt nistgħu nimlewh jekk noqogħdu għall-istedina ta' Marija: “Aghmlu dak li jghidilkom Ġesù”. **Kristu għandu l-verità li nehtieġu biex il-hajja battala mis-sens terġa' tibda tiehu sura.**

“Il-Kulturi għas-servizz tal-Verità”

Sintesi tal-omelija ta' Mons Isqof Mario Grech fl-okkażjoni tal-festa ta' San Ġorġ Martri, Rabat, Ghawdex - Il-Hadd 18 ta' Lulju 2010.

Fl-Ewropa qed nassistu għal konfront bejn il-kultura Kristjana u dik Illuminista. Għalkemm ir-razzjonalità xjentifika kienet kawża ta' kisbiet importanti, huwa veru wkoll li meta l-iżvilupp xjentifiku ma jkunx imsieheb minn żvilupp morali, il-hila tal-bniedem xi drabi tista' tkun qerrieda.

Infatti fl-Ewropa qed ngħixu fi żmien ta' skwilibriji kbar: min hu mejjet fis-sakra u min hu mejjet għal qatra! Il-kbir aktar qed isir b'saħħtu, anke politikament, u ż-żghir aktar qed isir dgħajjef. Għandna min hu reliġjuż fanatiku u min qed jgħix l-ateizmu prattiku.

Billi l-bniedem għaraf il-qawwa tar-raġuni, imma fl-istess hin mhux konxju tal-limiti tal-istess raġuni, huwa kapaċi jasal biex jagħmel manipolazzjoni tan-natura.

Billi kixef il-mappa ġenetika tiegħu nnifsu, illum il-bniedem kapaċi “johloq” il-bniedem fil-laboratorju skont il-gosti u l-htigijiet tiegħu!

Apparti li l-għerf uman wassal blex il-bniedem johloq frott ġenetikament modifikat, huwa wkoll fatt li minhabba motivi ekonomiċi, il-bniedem jaf jeqred l-istess frott tal-art! Huma l-istituzzjonijiet li jitolbu li jintrema l-frott biex ma jaqax il-prezz tas-suq! L-istess haġa ġieli tiġri fejn jidhori is-sajd, u x'aktarx li minhabba prassi bħal din, l-aktar li jbati huwa ż-żghir.

Ir-raġunar tagħna qed jghidilna li nistgħu nilagħbu bl-istituzzjonijiet naturali, bħalma huwa iż-żwieġ u l-familja, u nipromovu stili ta' hajja li jmorru kontra l-istess natura umana.

Dan kollu qed isehħ għax l-enerġija umana mhix akkumpanjata minn enerġija etika u morali. Mhux biss iddgħajfet il-morali personali, imma qed tghib il-morali pubblika. Ir-raġuni dejqa mbuttat kultura li b'mod verament ineditu fl-istorja tal-umanità qed teskludi lil Alla mill-kuxjenza pubblika.


F'pajjiżna sikwit nisimghu eku ta' din il-kultura sekularista ċinika meta direttament jingħad li Alla m'għandux jidhori meta qed jiġu diskussi temi umani u soċjali. L-istess diskors jingħad indirettament meta ċ-ċittadin Nisrani jsib ruħu eskluż mid-dibattitu pubbliku sempliċement għax ir-raġuni tiegħu hija mgħejjuna mid-dawl tal-fidi fi Kristu. Dan kollu f'soċjetà Illuminista li tiftaħar li maż-żmien kisbet drittijiet fundamentali kbar, bħalma huma d-dritt tal-espressjoni u d-dritt għal-libertà reliġjuża!

Mhux ir-riferiment għal Alla li għandu jbeżza', imma t-tentattiv li hemm fl-Ewropa u fostna biex ikollna soċjetà li assolutament tbarri lil Alla. Min joqtol lil Alla, joqtol lill-bniedem!

Il-Martri tal-Kappadoċja, San Ġorġ, fi żmien id-dekadenza tal-Imperu Ruman meta l-imperatur għamel lillu nnifsu alla, stinka biex jerga' jagħti ċittadinazza lil Alla fil-belt ta' Nikomedija. Illum ukoll, iċ-ċittadin Nisrani għandu din ir-responsabbiltà li jgħin lis-soċjetà kontemporanja tagħmel spazju għal Alla, għax kif jghid Kristu hija l-verità li teħlisna tassew.

Kummentarju (1)

Il-Prokreazzjoni Medikalment Assistita



kitba ta' **DUN RENATO BORG**

Bhalissa fil-parlament qed isir studju biex il-kamra tad-deputati tkun tista' tasal biex tagħti regolamentazzjonijiet dwar *L-użu tal-bioteknoloġija, Teknoloġija Ġenetika u Prokreazzjoni Assistita*. Il-Kamra tad-deputati għet ipprezentata b'sensiela ta' rakkomandazzjonijiet li kienu approvati fil-11 ta' Lulju, 2005, mill-Kumitat Permanenti Dwar l-Affarijiet Soċjali. Il-Parlament fil-mozzjoni 113, (21 ta' Ottubru 2009) talab biex jitwaqqaf kumitat biex jiddiskuti tliet temi partikolari (DOI – 04.02.2010) dwar r-regolamentazzjoni tal-prokreazzjoni medikalment assistita. Ir-regolamentazzjonijiet juru biċ-ċar li l-orjentament huwa li “in vitro fertilization” jiġi aċċettat bħala mezz biex jgħin lill-koppji li jkunu infertili. Tajjeb għalhekk li aħna naraw x'tgħallem il-Knisja dwar “in vitro fertilization” jew bħalma ħafna isibuhom “test-tube babies.” Tista koppja kattolika tirrikorri għal dan il-mezz fil-każ li ma jistax ikollha tfal? X'inhuma r-raġunijiet li ggħib il-Knisja fil-gudizzju li hija tagħti?

Dan l-aspett tal-prokreazzjoni assistita kif ukoll aspetti oħra marbuta mal-bioteknoloġija ġew trattati mill-Maġisteru tal-Knisja f'żewġ dokumenti prinċipali: l-ewwel wiehed hija l-istruzzjoni li ħarġet fit-22 ta' Frar tas-sena 1987 mill-Kongregazzjoni tad-Duttrina tal-Fidi u jgħib l-isem ta' *Donum Vitae*, (DV) ir-rispett tal-ħajja umana li twieldet u d-dinjita' tal-prokreazzjoni. Reċentament ħarġet l-Istruzzjoni *Dignitas Personae*, (DP) ta' l-istess kongregazzjoni dwar xi problemi ta' bijoetika (8 ta' Settembru 2008).

Il-fertilizzazzjoni eterologa

Fit-trattament tal-fertilizzazzjoni eterologa li fiha il-gameti (l-isperma tar-raġel jew l-ovum tal-mara jew it-tnejn) jiġu minn persuni li mhumiex il-koppja miżżewġa biex jiġġeneraw ħajja ġdida umana, jiġifieri meta tidhol it-tielet persuna bħala “donor”, l-Istruzzjoni tikkonkludi li dan il-mod li wiehed igħib ħajja ġdida huwa moralment ħażin (gravi). Dan għaliex fertilizzazzjoni ta' din ix-xorta hija “kuntrarja għall-għaqda taż-żwieġ, għad-dinjita' tal-miżżewġin, għall-vokazzjoni propja tal-ġenituri, u għad-dritt tat-tarbija li tkun ikkonċeputa u miġjuba fid-dinja fiż-żwieġ u permezz taż-żwieġ” (DV 1987, II, A,2).

Huma ħafna dawk li għad li mhux dejjem jaqblu mat-tagħlim tal-Knisja Kattolika u ġie li f'xi każijiet jiġġustifikaw ukoll il-mod eterologu ta' kif tkun generata tarbija, jagħrfu li meta tnejn jiżżewġu huma “jagħtu”

lilhom infushom esklussivament lil xulxin u li “l-għotja tagħhom infushom” tinkludi kemm is-sesswalità kif ukoll il-prokreattività tagħhom. Hekk kif l-impenn taż-żwieġ ikun miksura meta xi hadd mill-koppja miżżewġa jagħti lilu nnifsu fl-għaqda sesswali lil xi hadd ieħor (adulterju), hekk ukoll il-koppja miżżewġa tkun tiddizonora il-patt taż-żwieġ meta tagħzel li teżerċita l-qawwa prokreattiva mingħajr wiehed mill-imsieħba fiż-żwieġ - dik il-persuna li lilha tkun ingħatat kollha kemm hi, u tirrikorri għal donatur/donattriċi biex ikollhom tarbija.

Il-każ omologu jew hekk imsejjaħ “semplici”

Issa ħalli naraw x'jgħallem il-Maġisteru tal-Knisja dwar l-“in vitro fertilization” (IVF) omologa (bejn raġel u mara miżżewġin). Dan il-każ jissejjaħ “semplici” meta tiġi eskluża għal kollox il-qerda ta' xi embrijuni. Madankollu, il-Knisja tikkundannah.

Xi moralisti fi hdan il-Knisja Kattolika (Shannon u Cahill, 1988) u McCormick, 1989; Vespieren, 1987) ma jaqblux ma' din il-kundanna u jikkunsidrawha bħala waħda rigoruża u iebsa ħafna. Huma josservaw li f'dan il-każ hekk imsejjaħ “semplici”:

- m'hemmx materjal ta' gameti minn terzi persuni (donor); it-tarbija konċeputa hija ġenetikament tal-mara u tar-raġel fiż-żwieġ, li huma u li ser jibqgħu l-ġenituri tagħha.
- ma jkunx hemm ħolqien liberu ta' ħajjiet umani “żejda”(embrijuni) li jiġu mormija (pregnancy reduction), jew li jiġu ffrizati, jew mogħtija għall-isperimentazzjoni li ma jkun ta' ebda benefiċċju (ġid) għalihom.
- ma jkun hemm ebda intenzjoni li jiġi monitorjat l-iżvilupp tat-tarbija fil-għuf bil-prospettiva li jekk l-embrijun ma jkunx f'saħħtu jew jekk tinħoloq xi anomalija (difett) matul l-ewwel fażijiet tal-iżvilupp isir l-abort.
- jista' ma jkunx hemm lanqas l-użu tal-masturbazzjoni biex jieħdu l-isperma tar-raġel (l-att tal-masturbazzjoni huwa kkonstatat mill-Knisja bħala att intrinsikament ħażin u immorali) dan għaliex l-isperma tista' tittiehed mingħajr att ta' masturbazzjoni,
- apparentament jidher li hemm biss il-ħsieb li tintuża it-teknoloġija moderna biex tgħin lill-koppja miżżewġa, li ma jistax ikollha tfal, sabiex ikollha tarbija tagħhom minħabba r-raġunijiet ta' infertilità fir-raġel jew fil-

mara jew fit-tnejn; li jkollhom tarbija tagħhom li lilha jkunu jistgħu jagħtuha kura f'darhom u li hi trabbi l-għeruq u tikber taħt il-kura kollha mħabba ta' ommha u ta' missierha.

Dawn it-teologi jikkonsidraw is-*"simple case"* bħala wiehed kompletament legittimu, sakemm ma jikser id-drittijiet ta' hadd, anzi jidher li jgħin lill-imħabba tal-miżżewġin biex tagħti l-frott. F'dan il-każ huma jistaqsu x'hemm moralment hażin? X'hemm hażin li huwa fix-xewqa u fl-għemil ta' dawn il-ġenituri? Ma tidhirx il-Knisja f'dan il-każ li mhix qed tkun sensittiva għall-esperjenza doloruża, agonizzanti tal-infertilità li minnha tkun għaddeja l-koppja? Imbagħad dawn il-miżżewġin x'ikunu jagħmlu hlief li sempliċement ifittxu li jirrealizzaw wiehed mill-*"bonum"* taż-żwieġ billi jagħmlu uzu intelliġenti mit-teknoloġija moderna?

Huma mistoqsijiet li forsi ġieli għamilnihom ahna stess. Għaldaqstant jeħtieġ li nagħrfu aħjar fuq liema prinċipji l-Magisteru tal-Knisja jgħid li anke f'dak il-każ *"sempliċi"* mhux permessibbli li l-koppji miżżewġa jirrikorru għalih.

L-Istruzzjoni *Donum Vitae* tippreżenta tliet raġunijiet prinċipali biex tasal u żżomm il-konkluzjoni tagħha li koppji miżżewġin ma jistgħux jirrikorru għall-użu tal-*IVF* u l-*Embryo transfer*, anke meta l-embrijun huwa frott ta' l-istess miżżewġin li jipprovdu l-isperma u l-ovum għal fekondazzjoni u li l-isperma tar-raġel ma tkunx akkwistata b'att ta' masturbazzjoni.

1. *L-inseparabbiltà bejn l-att prokreativ u l-att unittiv*

Il-prinċipju *"tal-inseparabbiltà bejn l-att prokreativ u l-att unittiv"* kien prinċipju li ġie użat mill-Papa Pawlu VI fl-enciklika *"Humanae Vitae"*. Huwa kien użat għall-każi tal-użu tal-kontraċettivi. Meta l-Istruzzjoni tapplika dan it-tagħlim għal każ *"sempliċi"* hija tikkwota t-tagħlim tal-Papa Piju XII (1956) fejn jgħid, li *"qatt ma huwa permess li wiehed jissepara dawn l-aspetti differenti, sa jasal biex pożittivament jeskludi jew l-intenzjoni prokreativa (bħalma jsir fil-każ ta' l-użu tal-kontraċettivi) jew ir-relazzjoni konjugali (bħalma jiġri fl-użu tal-IVF)"* (Il-parentesi huma tagħna. Ara DV 1987, II B,4,a). Għalhekk l-istruzzjoni tikkonkludi li *"il-fertilizzazzjoni hija leċita meta hija r-riżultat ta' l-att konjugali li huwa fih innifsu adatt għall-ġenerazzjoni ta' l-ulied li għalih iż-żwieġ huwa ordnat mill-istess natura u li bih il-miżżewġin isiru ġisem wiehed (Kodiċi tal-Liġi kanonika, 1983, can. 1061). Iżda mill-aspett morali, l-prokreazzjoni hija nieqsa mill-perfezzjoni propja tagħha meta mhix mixtieqa bħala frott tal-att konjugali, tal-att speċifiku tal-għaqda tal-miżżewġin (DV, 1987, II, B, 4,a).*

Skont dan l-argument, huwa moralment hażin għall-koppji miżżewġa li jiġġeneraw il-*hajja* umana barra mill-att taż-żwieġ, għaliex meta huma jagħmlu dan huma liberament jagħzlu li jiksru l-għaqda li teżisti bejn it-tifsira unittiva u t-tifsira prokreativa tal-att konjugali. Din l-għażla tagħhom tneħħi t-tjubija mill-prokreazzjoni li għandha tkun frott ta' l-att taż-żwieġ.

2. *Id-dinjità tat-tarbija konċeputa*

It-tieni argument huwa bbażat fuq id-dinjità tat-tarbija li hija konċeputa b'dan il-metodu. Id-dokument tal-Vatikan jinsisti li t-tarbija *"qatt ma għandha tkun mixtieqa jew konċeputa bħala prodott ta' xi intervent tat-teknika medika jew tat-teknika bijoloġika, għaliex dan ikun jekwivali li tirriduċi t-tarbija għall-oġġett tat-teknoloġija xjentifika. Hadd ma jista' jissoġġetta il-miġja ta' tarbija fid-dinja għall-kondizzjonijiet tal-effikaċja teknoloġika li għandhom huma, valutati skont l-istandard ta' kontroll u dominju"* (DV, 1987, II B, 1,c). Iżda l-Istruzzjoni tkompli tghallem li: *"l-konċepiment huwa riżultat tal-azzjoni teknika li tippresiedi fuq il-fertilizzazzjoni. Fertilizzazzjoni bħal din la hija fil-fatt ir-riżultat u lanqas pożittivament mixtieqa bħala espressjoni u frott ta' att speċifiku tal-unjoni konjugali. Fl-IVF omologa u fit-trasferiment tal-embrijun (ET), għalhekk, anke jekk hija kkunsidrata fil-kuntest li fil-fatt jeżistu relazzjonijiet sesswali - il-ġenerazzjoni tal-persuna umana oġġettivament hija miċhuda mill-perfezzjoni propja tagħha, dik, li tkun ir-riżultat u l-frott ta' att konjugali li fih il-miżżewġin jistgħu jkunu "koperaturi ma' Alla biex jagħtu l-*hajja* lil persuna ġdida"* (Gwanni Pawlu II, 1981, n.14) (DV, 1987, II, B,5).

Dan l-argument jista' jiġi migbur b'dan il-mod: li tixtieq jew li tikkawża li tarbija tkun il-prodott tat-teknika huwa li tagħmel it-tarbija oġġett. Issa din mhix haġa kompatibbli mad-dinjità tal-persuna tat-tarbija, li hija ugwalment persuna daqs il-ġenituri tagħha.

3. *"It-teoloġija tal-ġisem"*

It-tielet prinċipju huwa mibni fuq *"it-teoloġija tal-ġisem"*. Skont l-Istruzzjoni l-miżżewġin jesprimu l-imħabba personali tagħhom reċiprokament fil-*"lingwaġġ tal-ġisem"* li b'mod ċar jinvolvi kemm l-għotja tal-miżżewġin kompletament lil xulxin, kif ukoll dawk ta' parentela. L-att konjugali li bih l-koppja miżżewġa reċiprokament jesprimu l-għotja tagħhom infushom lil xulxin u fl-istess hin jesprimu wkoll l-apertura tagħhom għall-għotja tal-*hajja*, huwa att li fl-istess hin huwa korporju (tal-ġisem) u spiritwali, u dawn iż-żewġ reattajiet qatt ma jistgħu jiġu mifruda minn xulxin. Huwa f'ġisimhom li l-miżżewġin jikkunsmaw iż-żwieġ tagħhom u huma kapaċi li jsiru missirijiet u ommijiet (DV, 1987, II, B, 4,b).

GP gozo press

Offset & Letterpress Printing
Graphic Design Studio

Mgarr Road, Għajnsielem, Gozo - Malta.
Tel: 2155 1534 - Fax: 2156 0857 - Mob: 9982 6350
E-mail: gozopress@onvol.net

X'ghadda minn ghalina



Kronaka Ghawdxija minn Charles Spiteri

Imfakkar il-196 anniversarju mit-twaqqif tal-Korp tal-Pulizija



Nhar it-Tlieta, 13 ta' Lulju, filghaxija, tkomplew f'Ghawdex l-attivitajiet konnessi mal-196 sena tal-korp tal-pulizija. Bhal parti miċ-ċelebrazzjonijiet, tal-anniversarju mit-twaqqif tal-korp, fil-Kappella taċ-Ċimiterju ta' Santa Marija, f'Victoria, il-Kappillan tal-Pulizija f'Ghawdex, Mons. Emanuel Curmi, ċelebra quddiesa flimkien mal-Kappillan tal-Korp fil-Gzejjer Maltin, Fr Raymond Bonnici u wara sar talb u tberku ż-żewġ oqbra tal-pulizija li hemm f'dan iċ-ċimiterju. Tpoġġew ukoll diversi kuruni tal-ward, fosthom mill-Kummissarju tal-Pulizija John Rizzo; mill-Assistent Kummissarju Raymond Zammit u minn oħrajn, fosthom waħda f'isem il-Ministru tal-Intern u oħra mill-Ghaqda Pulizija Pensjonanti. Aktar tard fi Pjazza San Frangisk, ir-Rabat, ingħataw diversi wirjiet fosthom wieħed mill-*Precision Drill Team* taht id-direzzjoni tal-iSpettur Stephen Mallia u *display* mit-taqsimta tal-klieb, waqt illi l-Banda tal-Korp taht id-direzzjoni tas-Surmast Direttur, l-iSpettur Mro. Anthony Cassar daqget diversi xogħlijiet.



Kjosk tghaddi f'idejn il-Kunsill tar-Rabat

Wara li ftit tax-xhur ilu, id-Dipartiment tal-Artijiet għadda lill-Kunsill Lokali tar-Rabat Għawdex *playing field* fiċ-ċentru tal-lokalità, issa kien imiss li tghaddi b'devoluzzjoni kjosk fl-istess post. F'qasir żmien kemm il-kjosk kif ukoll il-*playing field* se jkunu parti integrali minn proġett ta' tisbiħ li se jsir f'dan l-ispazju għar-rikreazzjoni tal-familji.

Id-devoluzzjoni tal-kjosk saret waqt żjara li l-Ministru għal Għawdex Giovanna Debono, is-Segretarju Parlamentari għan-Negozji Żgħar u Artijiet Jason Azzopardi u s-Segretarju Parlamentari responsabbli mill-Kunsilli Lokali Chris Said għamlu fil-*playing field*, fejn gew milqugħa mis-Sindku tar-Rabat, l-Avukat Samuel Azzopardi.



Waqt l-iffirmar tal-fiehim ta' devoluzzjoni ta' kjosk

Is-Segretarju Parlamentari Jason Azzopardi qal li din hija waħda minn 24 devoluzzjoni li saru minn Jannar ta' din is-sena sa Lulju. Żied jgħid illi l-Gvern jagħti importanza kbira u jhaddan politika ta' devoluzzjoni għax permezz tagħha jkun qed isir investiment dirett fil-komunitajiet.

Fil-każ tad-devoluzzjoni tal-*playing field*, il-Kunsill Lokali tar-Rabat iħallas kirja annwali mnaqqsa minn dik li l-Gvern seta' jdaħħal kieku krieh b'mod kummerċjali. Id-differenza bejn il-valur kummerċjali u dak li ser iħallas il-Kunsill tar-Rabat għall-*playing field*, hi ta' qrib l-għoxrin elf ewro fis-sena. Il-Gvern jemmen li dawn il-flus mhux ser jintilfu iżda se jkunu investiti fil-kwalità tal-hajja tar-residenti tal-lokalità.

Is-Segretarju Parlamentari Chris Said tkellem dwar l-impenn tal-Gvern li jkompli jgħin lill-Kunsilli Lokali b'diversi modi biex itejbu l-infrastruttura fil-lokalitajiet tagħhom u b'hekk igawdu l-komunitajiet li jirrapprezentaw.

Il-Ministru għal Għawdex Giovanna Debono fakkret kif il-Gvern permezz tal-Ministeru għal Għawdex ikkollabora flimkien mal-Kunsilli Lokali Għawdxin matul is-snin u kif illum dawn huma ta' servizz validu għar-residenti fil-lokalitajiet rispettivi tagħhom.

Studenti ta' Skola Sajf iżuru l-Ġgantija

Madwar 40 student Għawdxin li qed jattendu f'wiehed mill-għaxar ċentri ta' Skola Sajf f'Għawdex, għamlu żjara b'differenza fis-sit storiku tal-Ġgantija. Din iż-żjara hija parti mill-mawriet edukattivi li *Heritage Malta* qed jorganizza għall-istudenti li qed jattendu Skola Sajf f'Għawdex din is-sena, bil-għan li t-tfal jaraw u jmissu b'idejhom ix-xogħol b'rabta ma' l-arkeoloġija, waqt li jieħdu gost u jaħdmu f'tim.



It-tfal qattgħu n-nofstanhar sħiħ jiskavaw għadam u statwetti minn ġol-hamrija, f'post li kien ippreparat apposta minn *Heritage Malta* fil-Ġgantija stess.

Il-Ministru għal Għawdex, Giovanna Debono ltaqgħet mat-tfal preżenti għal dik l-attività fejn hegghom biex jitgħallmu aktar dwar l-istorja ta' pajjiżna fil-waqt li jagħrfu wkoll japprezzaw il-wirt storiku u kulturali tal-gżejjer tagħna.

Il-Banda San Ġużepp fi Sqallija



Għat-tieni sena konsekuttiva, il-Banda San Ġużepp t'Għajnsielem, ħadet sehem fil-festi ad unur San Pawl li saru f'Palazzolo Acreide, hdejn Sirakuża fi Sqallija. Il-Banda fformata minn hamsin bandist daqqet diversi marċi madwar it-toroq prinċipali ta' din il-belt storika kif ukoll esegwiet program mużikali ta' sagħtejn fil-pjazza f'Jum il-Festa. Programm illi ntlaga' b'applaws kbir mill-folla preżenti.

Kemm damu Sqallija, il-bandisti u tletin persuna oħra li akkumpanjawha, żaru diversi postijiet ta' interess, fosthom Mount Etna u Toarmina.

Kor ta' żgħażaġh f'Ruma

Il-Kor taż-Żgħażaġh tal-Parroċċa tal-Katidral, akkumpanjat mill-Arċipriet, Mons. Joseph Attard, bejn id-9 u t-13 ta' Lulju, għamel żjara f'Ruma.

Il-Kor ha sehem sħiħ b'kant ta' innijiet bil-Malti, fosthom *Nadurawk Ja Hobż tas-Sema* u *l-Ave Maria*, taht id-direzzjoni ta' Matthew Sultana, waqt quddiesa li ċċelebra l-Arċipriet Attard fil-Bażilika tal-Vatikan, is-Sibt 10 ta' Lulju.

Il-Kor kanta wkoll waqt quddiesa fil-parroċċa ta' Sant' Injazju, iċċelebrata mill-Arċipriet Attard, flimkien mas-sacerdot Għawdxi, li bħalissa jinsab luq ħidma pastorali Il-imsemmija parroċċa, Dun Richard N. Farrugia, fejn Mons. Attard serva għal numru ta' snin. Hawnehkk il-Kor inghata merħba kbira mill-parruċċani. Wara sar riċeviment tal-okkażjoni, għall-membri tal-Kor u għaż-żgħażaġh Taljani.

Fil-jiem li l-Kor dam Ruma, ha l-opportunità li jattendi għall-kunċert *Ligabue's live*, mtella' minn artist Taljan ta' mużika rock, fl-*Stadio Olimpico*.

Il-mawra inkludiet ukoll żjarat lil diversi postijiet ta' attrazzjoni storika u artistika tal-belt eterna.



Kunċert Sinfoniku 'Big Bang Adventures'



Is-Socjeta Filarmonika Mnarja pprezentat lill-pubbliku Għawdxi, il-Kunċert Mużikali Annwali tagħha fl-okkażjoni tal-festa ta' San Pietru u San Pawl, nhar l-Erbgħa 23 ta' Ġunju, fid-9 ta' filgħaxija, fi Pjazza Dun Martin Camilleri, Nadur.

Taht id-direzzjoni tas-Surmast Joseph Grech, il-Banda daqqet ħdax il-biċċa mużikali. L-ewwel parti tal-kunċert kienet tinkludi siltiet klassiċi fosthom: Selezżjoni '*Italianische Operngala*', medley '*Tchaikovsky's Greatest Hits*' u *Overture*

'*Il-Barbiere di Siviglia*'. L-aħħar silta ta' din il-parti l-Banda daqqet *Medley 'Mozart Pop Symphony'*.

Ta' kull sena l-Banda Mnarja tinkludi silta mużikali fejn bandist tal-Banda juri l-hiliet tiegħu fuq l-istrument rispettiv li jdoqq. Din is-sena kien imiss lil Michael Camilleri fuq id-*DrumKit* li daqq '*Concerto for Drum Set and Band*' flimkien mal-Banda. Din is-silta kienet tinkludi tlett movimenti: *60's Rock & Roll*, *Jazz Waltz* u *Swing*. Wiehed ta' minn isemmi ukoll li Michael huwa l-ewwel mużiċist Għawdxi li ġab id-Diploma (A.T.C.L.) fuq id-*DrumKit*.

Wara kien imiss li l-Banda ddoqq silta umoristika bl-isem ta' '*Amboss Polka*' fejn żewġ solisti daqqew fuq żewġ inkwini flimkien mal-Banda.

Fit-tieni parti tal-kunċert rajna lill-kantanta Christine Camilleri (eks-mużiċista tal-Banda Mnarja) li kantat '*You Raise Me Up*' u '*Gloria*' akkumpanjata mill-Banda.

Fit-tielet u l-aħħar parti tal-kunċert il-Banda Mnarja daqqet siltiet popolari, *medleys* u mużika *pop*, li kienu jinkludu '*John Williams in Concert*' u '*Super Hits of the 90's*'. Il-Kunċert ġie fi tmiemu b'*medley 'Selections from Mary Poppins'*'.


Matul dan il-kunċert Mons. Salvu Muscat u Charlie Xuereb ġew maħtura bħala Presidenti Onorarji tas-Socjeta Filarmonika Mnarja.

Il-Kor 'Anguelos' fil-Qala.. vuċijiet angeliċi minn Marsilja

Il-Kor magħruf Franciż, minn Marsilja, "Anguelos," ta kunċert ta' mużika sagra nhar il-Ġimgha 23 ta' Lulju fil-Knisja Parrokkjali tal-Qala. Il-kor kien magħmul minn 70 student, ta' età bejn 12 u 18-il sena. Dan il-kor esegwixxa l-kant b'eżattezza professjonali kbir lil attendenza numeruża ta' Għawdxi u residenti barranin f'Għawdex li mlew il-knisja tal-Qala għal din l-okkażjoni rari.



Pavaljuni Ġodda fil-Fontana



Il-parroċċa tal-Fontana, għall-festa tal-Qalb Imqaddsa ta' Ġesù, din is-sena żanżnet sett ta' seba' pavaljuni ġodda għal Triq l-Isptar San Ġiljan, b'disinn u sfumar ta' Josef Camilleri. Camilleri għandu xogħlijiet ta' disinni, sfumar u pittura f'diversi rħula fil-gzejjer Maltin. Il-ħjata tal-pavaljuni tal-Fontana saret minn Simon Micallef.

Fiċ-ċentru tal-pavaljun hemm simbolu tal-Qalb ta' Ġesù bir-raġġi fuq sfond mużajk u nkurunata. Fil-għub tal-pendenti hemm impittra s-simboli tal-apostli u l-martirju tagħhom. Dan ix-xogħol fuq dan is-sett ta' seba' pavaljuni beda daqs sena ilu.

Josef Camilleri waqt l-aħhar rtokka tiegħu fuq wiehed mill-pavaljuni.

Saċerdot Ġdid Ghawdexi fl-Iskozja

Nhar it-Tlieta 29 ta' Ġunju, jum l-Imnarja fil-knisja Katidrali ta' St Mary's, Edinburgh, il-Kardinal Keith Patrick O'Brien mexxa Quddiesa Sollenni li fiha amministra s-Sagrament tal-Ordni Sagri lis-saċerdot ġdid Anthony George Caruana li twieled ix-Xagħra fl-22 ta' Lulju 1982, bin Anthony u Stella Caruana xebba Camilleri. Għal din iċ-ċelebrazzjoni kien hemm preżenti fost l-oħrajn l-Arċipriet tax-Xagħra, Mons. Carmelo Refalo u l-Arċipriet Emeritu, Mons. Eucaristico Sultana.

Anthony attenda l-iskola primarja tal-Vajringa r-Rabat, Ghawdex. Kompla l-iskola sekondarja fis-Seminarju tal-Qalb ta' Ġesù ir-Rabat u bl-istudji tiegħu fil-*Pontifical Scots College*, Ruma. L-Ordinazzjoni tad-Djkonat saret fl-istess Kullegġ nhar il-26 ta' April 2009.

L-ghada, l-Erbgħa 30 ta' Ġunju, l-Arcidjoċesi ta' Edinburgh laqgħet b'ferh kbir lil dan is-saċerdot ġdid waqt iċ-ċelebrazzjoni ta' l-Ewwel Quddiesa Sollenni tiegħu fl-istess Katidral. Fost il-mistiedna għal din l-okkażjoni, attendew ukoll familjari, hbieb u xi saċerdoti li telgħu l-Iskozja biex jaqsmu l-ferħ tagħhom miegħu.

Sadattant Dun Anthony iċcelebra l-ewwel Quddiesa Sollenni ta' Radd il-Ħajr, fil-Bażilika ta' Marija Bambina, ix-Xagħra, nhar il-Ħadd 25 ta' Lulju fid-9.30 ta' filgħodu, b'korteo li telaq mid-dar tal-familja, f'6 Triq Ġnien Xibla, ix-Xagħra akkumpanjat ukoll b'daqq ta' marċi ferrieħa mill-Banda *Victory*. Wara sar riċeviment fl-Iskola Patri Mattew Sultana, ix-Xagħra.



Żjara ta' korteżija lill-Isqof ta' Ghawdex



Delegazzjoni mill-Assoċjazzjoni Maltija tal-*Scouts* għamlet żjara ta' korteżija lill-Isqof Mario Grech, fil-Kurja Djoċesana fir-Rabat. Id-delegazzjoni kienet magħmula minn Kenneth De Martino, *Chief Scout*, Leslie Bonnici, *Chief Commissioner*, Robert Gonzi, Segretarju Ġenerali Onorarju, mid-Delegat tal-Arċisqof għall-Assoċjazzjoni tal-*Scouts*, ir-Reverendu Dun Anton Briffa OFM Cap u minn Lorrie Saliba, Kummissarju Distrettwali għal Ghawdex.

L-Isqof laqa' u ta merħba mill-qalb lid-delegazzjoni. Wara li l-partijiet introduċew ruħhom u wrew apprezzament reċiproku għall-għajnuna kontinwa li tingħata bejn iż-żewġ naħat, ingabru għal-laqqgħa informali. Matul din il-laqqgħa li saret fl-uffiċċju tal-Isqof, il-kelliema ffukaw fuq l-importanza ta' l-għanijiet, il-valuri u l-aspett tal-edukazzjoni mhux formali marbuta mal-*iscouts* fis-soċjetà tagħna. Tkellmu wkoll dwar l-isfidi li ż-żgħażaġh Maltin u Ghawdexin qegħdin iħabbtu wiċċhom magħhom. Id-delegati saħqu li għalkemm f'Malta u Ghawdex, l-*iscouts* għadhom iħaddnu prinċipji tradizzjonali b'saħħithom, l-Assoċjazzjoni Maltija tal-*iscouts* hu moviment li qed jaġġorna ruħu maż-żminijiet u mal-bidliet soċjali bil-għan li jiġbed lejha membri godda u jdewwaqhom esperjenzi sbieħ u pożittivi kif ukoll jedukahom f'qafas multikulturali.

Fi tmiem din iż-żjara, l-Isqof gie pprezentat b'tifkira li nħadmet bl-idejn.

Gieh Kerċem lil Sagristan - Servizz għal 40 sena




Is-Segretarju Parlamentari responsabbli mill-Kunsilli Lokali, Chris Said, ippresieda ċ-ċerimonja ta' l-għoti ta' Gieh Kerċem li saret fi Pjazza Orvieto f'Kerċem. Din is-sena Gieh Kerċem inghata lil George Mizzi, is-Sagristan tal-Knisja Parrokkjali. George ilu jaqdi dmirijietu bhala sagristan għal dawn l-aħħar 40 sena. Mizzi ġie pprezentat b'tifkira mis-Sindku ta' Kerċem Joe Grima.

Matul l-istess attività kienu pprezentati pjani dettaljati dwar G'nien il-Familja, spazju rikreattiv li x-xogħol fuqu mistenni jibda f'qasir żmien wara li kienu approvati l-permessi mill-MEPA.

Is-Sindku Joe Grima (lemin) jidher jipprezenta Gieh Kerċem lil George Mizzi

L-MV Noordam jagħmel waqfa barra l-Port ta' l-Mgarr



Aktar minn 2,140 passigġier u madwar 800 membru ta' l-ekwipaġġ nhar it-Tnejn 9 t'Awwissu, daħlu fil-gżira Għawdxija abbord il-cruiselinier *MV Noordam*, li sa issa huwa l-akbar vapur ta' dan it-tip li waqaf qrib Għawdex. It-Tnejn kmieni filgħodu, dan il-cruiselinier li hu twil 285 metru, halla l-Port il-Kbir fil-Belt Valletta fejn wasal mit-Tuneżija, u ankra f'it il barra mill-port ta' l-Mgarr għal habta ta' l-10.00 ta' filgħodu. L-*MV Noordam* jagħmel parti mil-linja *Holland America Line*, li l-aġenti tagħhom f'Malta huma *O.F. Gollcher & Sons Ltd*.

L-atmosfera fl-Imgarr hadet xejra differenti hekk kif il-passigġieri bdew nezlin l-art b'dgħajjes żgħar. Permezz ta' koordinazzjoni mill-Ministeru għal Għawdex, il-passigġieri ngħataw merħba, b'daqq u żfin mill-grupp folkloristiku Tal-Qiegħa. Barraminhekk rappreżentanti ta' l-Awtorità tat-Turiżmu (MTA) u l-Assoċjazzjoni tat-Turiżmu għal Għawdex (GTA) qassmu materjal promozzjonali u informattiv dwar il-gżira ta' Għawdex.

Mal-waqfa tagħhom f'Għawdex, għadd ta' passigġieri hađu numru ta' eskursjonijiet varji madwar Għawdex u Kemmuna, li kienu koordinati mill-kumpanija *Mifsud Brothers Ltd* li huma promoturi ewlenin ta' Għawdex fis-settur turistiku tal-cruiseliniers. L-attivitàjiet kienu jinkludu esperjenzi agro-turistiċi f'inħawi agrikoli fejn it-turisti setgħu wkoll iduqu ikel tradizzjonali Għawdx. Familji bit-tfal żaru l-bajja tar-Ramla l-Hamra filwaqt li dawk aktar avventurużi ngħataw l-opportunità li jmorru l-*Blue Lagoon* jew bil-*jeep safaris*. Giet organizzata ukoll mawra ta' arti u kultura fejn it-turisti żaru ċ-ċentru ta' l-artiġjanat f'Ta' Dbiegi, San Lawrenz, kif ukoll għand skultur lokali. Xi whud għażlu li jespioraw il-gżira b'mod liberu. Aktar minn 1,700 passigġier niżlu l-art. Il-magġor parti tal-passigġieri kienu gejjin mill-Istati Uniti (969), mill-Kanada (278) u mir-Renju Unit (222).

Il-Kaptan Johannes Mateboer ta merħba lill-Giovanna Debono, Ministru għal Għawdex u lill-Assistent Parlamentari fi hdan il-Ministeru għal Għawdex, Frederick Azzopardi, fi żjara qasira li dawn għamlu fuq l-MV *Noordam* waqt li kien sorġut barra l-port ta' l-Mgarr. Il-Ministru esprimiet is-sodisfazzjon għal mod ta' kif Għawdex beda jibbenefika mis-settur turistiku tal-cruiseliniers permezz ta' hidma koordinata bejn il-Ministeru għal Għawdex u kumpaniji lokali li jaħdmu f'dan is-settur. Il-Ministru rringrazzjat lil Kaptan u lil dawg kollha li kienu strumentali għaż-żjara tal-*MV Noordam* f'Għawdex.

L-*MV Noordam* halla Għawdex għal habta tas-7.00 ta' filgħaxija fi triqtu lejn Napli.



Magie de Beauté

- ☆ Facials ☆ Makeup ☆ Manicure ☆ Pedicure ☆
- ☆ Nail Extensions ☆ Electrolysis ☆ Waxing ☆
- ☆ Massages ☆ Body Treatments ☆

Mgarr Road, Qala, Gozo • Tel: 2155 7771 • Mob: 9924 9568

Irina Xerri
Beauty Therapist
C.I.B.T.A.C. C.I.D.E.S.C.O.



Il-Pjaga tat-Traffiku fil-Belt Għawdxija

Ara ma taħsbux li sa nikteb dwar xi haġa li qatt ma nkiteb dwarha! Wara kollox x'hawn ġdid taħt il-kappa tax-xemx! Imma kif jgħidu: *Ripetuta Iuvant!* U għalhekk, għid illum u għid għada, fl-aħħar forsi naslu. Min jitlob jaqla', u min iħabbat jifthulu! Min jistenna jithenna! (jew jitherra!)

Ilni ngħix fir-Rabat t'Għawdex għal dawn l-aħħar erbgħa u sittin sena. Dawn l-aħħar snin il-volum tat-traffiku żdied sewwa u bir-rata li mexjin biha, ma nafx fejn ser naslu! Biex tagħqad, minn għadd kbir ta' vetturi għadek tara heġin dhahen suwed u ħoxnin li żgur ma huma ta' ġid għal ħadd. L-arja saret wisq imċajpra u mdenssa għalkemm introduċejna l-petrol bla ċomb. Ċerti vetturi huma qodma wisq u forsi posthom m'għadux fit-toroq tagħna, b'mod speċjali fit-toroq ta' beltna fejn it-toroq bosta drabi ma humiex lesti u ma jiflūx għal volum kbir ta' traffiku ta' zmienna. Inżid ngħid li miċ-ċentru tar-Rabat ta' spiss tara għaddejnin trakkijiet mgħobbijin bil-ġebel u materjal ieħor li jhallu warajhom hsejjes u foga tal-biża', meta wkoll mhux xi serbut trab jew xi sinjal ieħor! Lanqas jogħġobni l-ksur bl-addoċċ ta' vetturi bħal dawn li jgħaddu bla ebda skruplu jew misthija minn ċerti toroq li mhux suppost jgħaddu minnhom. Għalkemm fuq iż-żewġ naħat tat-triq tara tabelli li jindikaw li **heavy vehicles** ma jistgħux jgħaddu minn hawn, matul il-jum qisu ma gara xejn u dawn jgħaddu bla xkiel. Mhux darba u tnejn tazza fuq xi komodina ta' darek taraha titriegħed hekk kif xi "ġgant" minn dawn ikun għaddej minn taħt il-gallerija tiegħek! Fi triqat bħal dawn nixtieq nara l-preżenza ta' xi gwardjan u mhux noqogħdu nintilfu f'xi "Parking Area" nfittxu xi arloġġ jew skadilux il-ħin! Sabiħa d-dixxiplina imma trid tkun imħallta b'doża kbira ta' "sens komun"!

Fir-Rabat tagħna hemm bżonn li ssir xi haġa malajr. Ilu jingħad u jinkiteb li ssir **Ring Road** madwar il-Belt biex

b'mod speċjali daww il-karozzi li ma ma jkollhomx bżonn jgħaddu mir-Rabat biex imorru f'xi raħal ieħor ikollhom alternattiva. Izda sewwa jgħid il-qawl: Bejn il-kliem u l-fatti, hemm baħar jikkumbatti! Qed jigri li kull min jixtieq, per eżempju, minn Nadur imur l-Għarb, irid bil-fors jgħaddi mir-Rabat u vice versa. U xi ngħidu għall-problema li tinqala' mitt darba kuljum, meta xarabank goffa tkun trid minn Pjazza San Franġisk tinzel għal *Bus Terminus* ta' Triq Putirjal! Xenata kull darba u kongestjoni tat-traffiku! Dil-problema meta se nsolvuha?

Statistika mhux daqstant qadima turi li f'Għawdex jekk ma niżbaljax għandna rreġistrati 'l fuq minn 23,700 vettura f'popolazzjoni li taqbeż il-31,700 ruħ. Meta wieħed iqabbel ma' Malta li hija ferm ikbar minn Għawdex kemm fil-popolazzjoni kif ukoll f'dik li hija art, isib li għal kull elf ruħ, għandna rreġistrati 750 vettura jekk mhux iktar ukoll issa, waqt li f'Malta għal kull elf ruħ hemm irreġistrati mas-610 vettura. Qatt kontu smajtu b'dawn il-figuri li naħseb sakemm qed nikteb żdiedu u mhux naqsu!


Ma tridux tinsew ukoll li fi żmien il-Għid u fi żmien is-sajf, it-total tal-vetturi f'Għawdex jitla' m'oghla s-sema u jżdied b'madwar 5000 vettura. Mhux ċajta din! Araw ftit il-figuri tal-*Gozo Channel* għal dawn iż-żminijiet! Iz-żieda ġie li tkun notevoli wkoll fi żmien il-Milied u fil-Karnival. Altru li neħtieġu xi forma ta' triq barra l-belt Victoria biex forsi nnaddfu xi ftit l-arja u t-triqat. Fl-Ewropa ma ssib l-ebda triq fil-belt li minnha jgħaddu t-trakkijiet kbar u goffi. Il-problema tkompli tikber meta wieħed iqis li ma tgħaddix minn triq u ma tarax il-karozzi pparkjati fuq xi naħa! U dan ma jistax ikun mod ieħor meta l-ispazju għal *parking* huwa wieħed limitat.

Beltna kif jaf kulhadd fiha d-dipartimenti tal-Gvern, il-Kurja, il-Posta, żewġ każini, postijiet ta' interess, ħwienet u ċentri kummerċjali u għadd kbir ta' djar residenzjali flimkien ma' l-isptar u għalhekk ma tistax ma tiġbidx lejha numru kbir ta' nies. Dawn mnejn sa jgħaddu u fejn sa jipparkjaw! Illum kemm kemm għadek tista' timxi bil-kumdità fit-toroq ta' beltna, għax malajr issib xi mutur jew vettura fuqek. Naħseb li jekk inżidu l-*one-ways* inkomplu ntaffu xi ftit il-problema tal-kongestjoni tat-traffiku. Kemm nixtieq li Pjazza San Ġorġ tkun hielsa minn kull *parking* u timtela b'imwejjed u sigġijiet fejn wieħed jista' joqgħod bil-kumdità jieħu kafe mal-ħbieb, imżejna bi qsari u fjuri u art iktar komda u lixxa! Diġà sar ħafna hawn iżda fadal xi jsir!

Sadanittant ma rridux inwarrbu fil-ġenb it-tisbiħ ta' iktar pjazez u triqat fil-belt tagħna la darba din tilqa' fiha l-gimgha kollha mhux biss Għawdxin iżda wkoll influż qawwi ta' barranin u Maltin ħutna li għandna dejjem nibzġhu għalihom.

Naħseb li jekk niġbdu habel wieħed u ninsew id-differenzi ta' bejnietna, il-Belt Victoria tgawdi, u jekk tgawdi hi, tgawdi int ukoll!

STOARRIJA INTERDJOĊESANA



**IL-KUMMISSJONI INTERDJOĊESANA AMBJENT
DWAR IL-PROĠETT TA' HONDOQ IR-RUMMIEN**

Il-Kummissjoni Interdjoċesana Ambjent sostniet li hija tal-fehma li l-iżvilupp kif propost f'Hondoq ir-Rummiens mhuwiex wiehed sostenibbli u diffiċli tiġġustifika li dan jirrappreżenta ġid akbar u kwalità ta' hajja aħjar għall-Għawdxin għal żmien twil

Il-Kummissjoni Interdjoċesana Ambjent qalet dan f'dokument dwar il-proposta għall-iżvilupp f'Hondoq ir-Rummiens u saħqet li l-proġett mhux se jservi sabiex jikkonserva l-identità tal-pajsaġġ u s-sbuħija tal-inħawi li għandhom ikunu l-attrazzjoni prinċipali li biha tiġbed l-aqwa turist lejn Għawdex.

Argumentat li jitwaqqaf dan il-proġett mhux biżżejjed, iżda hemm bżonn urġenti li l-poplu jkun aktar proattiv fil-mod kif jindokra l-wirt Għawdxi. Qalet li hi tħoss li l-proposta għall-iżvilupp turi insensittività soċjali kbira, kif ukoll tenniet li ma tistax tifhem kif l-iżviluppatur għażel li jinjora l-fatt li l-maġġoranza tar-residenti tal-Qala, li sa jkunu milqutin direttament mill-proġett, huma kontra dan l-iżvilupp kif propost.

Fl-istess waqt uriet il-preokkupazzjoni tagħha dwar in-nuqqas ta' investment, u minħabba f'hekk in-nuqqas ta' xogħol f'Għawdex. Semmiet li dan qed iwassal sabiex l-akbar rizorsa ta' din il-gżira, jiġifieri n-nies biezla u intelligenti tagħha, spiss ikunu sfurzati jfittxu gejjieni aħjar 'il hinn minn xtutha.


Stqarret li l-pożizzjoni tagħha mhix li tagħmel presepju minn Għawdex, iżda li tiżgura li kull żvilupp li jseħh f'din il-gżira jkun wiehed li jtejjeb verament il-kwalità tal-hajja taċ-ċittadini u jhares lejn gwadann ekonomiku fit-tul u għall-ġid komuni.

Temmet tgħid li l-argument bażiku tal-proposta hu li jekk irid jitnaddaf Hondoq hemm bżonn il-flus, u dawn il-flus ikunu ġġenerati biss mill-proġett fih innifsu.

Intant, is-Segretarju tal-Moviment Harsien Hondoq, Paul Buttigieg, wera s-sodisfazzjon tiegħu għal dan id-dokument għax fi kliemu dan wera biċ-ċar li l-bajja ta' Hondoq ir-Rummiens hija bżonnjuża, speċjalment għall-aspett soċjali tagħha fejn familji bi dhul baxx u medju jkunu jistgħu jgawdu l-post liberament.

Imperial Eagle


**DAILY (from Monday to Friday)
Transport of goods between
Gozo & Malta and Malta & Gozo.**



Contact: **Joseph Spiteri**
"Villa Loreto" Bishop Buttigieg Str.,
Qala, Gozo.
Tel: 2155 4929 - 2137 6193 - 9944 6521

Kummentarju (2)

Il-Kelma Maltija u t-Tifsir Tagħha



kitba ta' CARM C. CACHIA

Fis-snin twal li ilni midhla sewwa tal-Malti, bla ma ridt drajt inhares lejn ilsien art twelidi minn aspetti li mhux soltu naħsbu fuqhom jew nitkellmu dwarhom. Huma aspetti lingwistiċi, jekk trid issejthom hekk, li juru kemm din il-lingwa tagħna hi għanja u sabiħa. Meta kont bdejt nistudja l-Malti f'livell post-sekondarju, xi erbgħin sena ilu, kont studjajt il-ktieb ta' Aquilina, *Papers in Maltese Linguistics*, li fih iltqajt għall-ewwel darba mal-fenomeni lingwistiku tas-*Semantika* – it-tibdil fit-tifsira tal-kelma. Kelli nisma' aktar dwar dan il-fenomeni snin wara meta dhalt l-università biex nistudja l-Malti. Imma x'inhì s-semantika?

Għandkom tkunu tafu li l-kliem li ngħidu jista' jibdel it-tifsir li jkollu. Ħa ngħidilkom kif. Il-Malti jissejjah lingwa mħallta għax matul iż-żminijiet issellef minn lingwi differenti u daħħal kliem għdid minnhom li mbagħad għamlu tiegħu. Imma dan il-kliem li ssejtna u għadna nisselfu mhux dejjem iżomm it-tifsira oriġinali tiegħu. Ħa nieħdu xi eżempji. Fl-Għarbi, bħal fil-Malti, teżisti l-kelma 'bejt'. Imma filwaqt li għalina dan ifisser il-parti ta' fuq ta' binja (is-saqaf) għall-Għarbi dan ifisser 'dar'. U jekk noqogħdu naħsbu ftit nindunaw li l-kelma 'bejta' hi dar ċkejna. In-nies taż-Żebbuġ, tal-Għarb u ta' San Lawrenz kultant għadhom jużaw din il-kelma bit-tifsira oriġinali tagħha, meta jgħidu 'wara l-bjut' biex ifissru 'wara d-djar'. L-istess jgħodd għall-kelma 'gebel'. Din fl-Għarbi tfisser 'muntanja'. Infatti Ġibiltà mhix għajr 'Gebel Tarik' (il-muntanja ta' Tarik). Imma fil-Malti din il-kelma hadet post oħra Għarbija, il-kelma 'ħaġar', u saret tfisser *frak/biċċiet tal-blat (stones)*.

Dan li għedna jgħodd ukoll għal kliem Rumanz li ġej mit-Taljan jew mill-Isqalli. Nieħdu l-kelma 'pittma'. Din nużawha għal bniedem li jrid kolloxx preċiż. Imma fit-Taljan din hi isem ta' tajra partikulari. Il-kelma Taljana '*panchina*' (bank tal-ġnien) fil-Malti saret tfisser passagġ fit-triq mnejn jgħaddu n-nies bil-mixi. U xi ngħidu għall-kelma 'rota'. Fil-Malti, bħal fit-Taljan, din tfisser ogġett tond (eżempju rota ta' trakk, jew rota ta' arloġġ). Imma fil-Malti din il-kelma saret tfisser ukoll mezz ta' trasport, il-'*bicycle*' biex inkun aktar preċiż. Għandna wkoll il-kelma 'ċanga' (laħam tal-barri) li fit-Taljan tfisser blokka tal-injam. Kliem li jixbah lil din u li ġej minnha hemm 'ċangun' u 'ċangatura' li, kif tafu, ebda waħda minnhom m'għandha x'taqsam ma' laħam. Dan għaliex dari l-biċċier kien iqatta' dan it-tip ta' laħam fuq blokka tal-injam, iċ-ċanga, u minn hemm dan it-tip ta' laħam ha ismu.

L-aktar li jaffaxxinani, imma, hu l-kliem li daħħalna mill-Ingliż dawn l-aħħar mitejn sena jew ftit aktar. Perezempju, qatt kontu tafu li l-kelma 'tiblakka' (iż-żarbun) ġejja mill-kelma '*black*', u li aħna nibblakkaw

iż-żarbun anke jekk ikun kannella?! Jew inkella, tafu li l-kelma 'gamboll' (dak li tnaddaf ir-ram bih) ġejja mill-kelmiet 'John Bull', l-isem tad-ditta li kienet tagħmel dan it-tip ta' lostru? U xi ngħidu għall-kelma 'skamel' (il-vettura li tiġbor l-iskart)? Din mhi xejn ħlief l-isem tad-ditta Ingliża Scammell li kienet tagħmel vetturi goffi bħal trakkijiet, gafef, u x'naf jien. Imma billi f'Malta l-ewwel vetturi tal-iskart aktarx li kienu ta' din id-ditta, l-isem tagħha ħa din it-tifsira. L-istess jgħodd għal kliem bħal bajro (Biro), kjutiks (Cutex) u naget (Nugget). Fl-aħħar insemmi l-kelma 'fajjar' (tefa' bl-addoċċ u kif ġie ġie). Din ġejja mill-kelma '*fire*' li tfisser 'nar' jew 'spara'. Aktarx li aħna l-Maltin konna nisimghu lill-uffiċjali Ingliżi jagħtu l-ordni '*Fire!*' bl-aċċent Anglo-Sassonu tagħhom, u ta' Maltin li aħna bdejna nużawha eżatt kif smajnieha 'Fajar!' Is-sabiħ hu li barra li dani l-verb ikkonjugajnieh skont ir-regoli semitiċi (fajjart, fajret, infajru) minn din il-kelma Ingliża vvintajna wkoll kelma għdida - 'fajjara'.

L-istudjużi jaqsmu l-istudju tas-semantika (it-tibdil fit-tifsira tal-kelma) f'żewġ kategoriji. Meta kelma tibdel it-tifsira tagħha mal-mixja taż-żmien, bħal meta tgħaddi minn pajjiż għal ieħor jew fl-istess pajjiż meta t-tifsira tinbidel matul is-sekli, din taqa' taħt l-ewwel kategorija. Il-kelma 'għanqbuta' fl-Għarbi tirreferi għall-ħlejja, imma maż-żmien fil-Malti din il-kelma saret tirreferi għan-nisġa li tagħmel din il-ħlejja. Flok il-kelma Għarbija 'għanqbuta' aħna hloqna l-kelma 'brimba' mill-verb 'tobrom' (tinsġ). L-istess ġara fil-każ tal-kelma 'ziemel' li fl-Għarbi tfisser 'animal tat-tagħbija' (bħal gendus, ħmar, baġħal, eċċ). Għal 'ziemel' l-Għarab għandhom il-kelma 'hisar'.

It-tieni kategorija aħna nagħmlu użu minnha kontinwament, ħafna drabi mingħajr ma nintebhu. Ħa nieħdu ftit eżempji. Tiġini f'moħħi l-kelma 'sinna' li tista' tfisser parti mix-xedaq, jew tewma, jew ponta ta' rota t'arloġġ. Hekk ukoll il-kelma 'għajn' li tista' tfisser parti mill-ġisem, jew parti minn labra, jew sors ta' informazzjoni. Dawn it-tifsiriet tal-istess kelma nużawhom kontinwament, dejjem skont il-bżonn jew l-okkażjoni.

Hekk, meta ngħidu: 'Tani daqqa t'għajn', infisser harsa u mhux xi daqqa ta' labra.

L-aktar mod popolari li bih kelma tibdel it-tifsira tagħha fid-diskors tagħna ta' kuljum hu permezz tal-metafora. Xi tkun din? Fil-bniedem jeżisti dak li l-istudjużi jsejhulu 'għażż lingwistik' jigifieri meta nkunu nitkellmu, jekk nistgħu, nużaw kelma waħda flok erba' kelmiet. Issa l-metafora tgħinna biex inkunu preċiżi f'diskorsna minghajr ma nużaw hafna kliem. Ħa niehdu eżempju ċkejken. Jekk bniedem għandu vista tajba hafna, tant li ma jahrablu xejn minn taħt għajnejh, ngħidu, "Dak seqer". Hawn m'ahniex ngħidu li dan it-tali hu xi forma ta' tajra, imma li jara hafna. Il-kelma 'seqer' iddeskrivietu aħjar minn hafna kliem iehor li forsi anqas jiddesrivih daqstant preċiż. Dan hu eżempju ta' metafora.

Aħna l-Maltin nużaw hafna ismijiet ta' hxejjex jew ta' animalali u nużawhom metaforikament biex infissru ruhna aħjar. Aħsbu ftit fuq dawn li l-gejjin. Ngħidu 'ħmar' jew 'muntun' għal min hu injorant, 'ħanzir' għal min hu bla manjieri fl-ikel, 'naghga' min hu bla kuragg, 'ziemel' għal min hu intelligenti, u 'gurdien xih' għal min hu makakk. U la qegħdin nużaw il-kelma 'makakk', imħatra ma tafux li din il-kelma tirreferi għal tip ta' xadin li jaf iħaddem moħħu hafna? Fejn jidhlu l-hxejjex ngħidu 'gidra' jew 'basla' għal min hu bla skola, 'sifja' għal min hu rqiq, 'zokk' għal min hu twil u rqiq, 'tengħuda' għal min moħħu jilhaqlu, u l-bqija. Kultant nużaw ismijiet ta' oġġetti għal tifsiriet simili. Hekk ngħidu 'arlogg' għal min hu preċiż, 'pinnur' għal min hu bla principju, 'tilef il-boxxla' jew 'b'rota nieqsa' għal min ma jirraġunax. Anke ismijiet ta' persuni jew ta' pajjiżi jwasslulna tifsiriet partikulari. 'Għan' tintuża għal min hu baħnan, 'spizjar' jew 'dittur'(duttur) għal min hu fitt jew preċiż. 'Spanjola' u 'Germaniża' huma wkoll ismijiet ta' mard, filwaqt li 'Ingliza' tirreferi wkoll għal tip ta' pjanta bil-fjuri sofor. F'kull wiehed minn dawn l-eżempji, il-kelma qiegħda tibdel it-tifsira originali tagħha.

Kultant aħna nużaw parti minn oġġett biex nirreferu għall-oġġett shih. Hawn ukoll għandna tibdil fit-tifsira originali. Pereżempju, meta ngħidu 'saq il-mutur' inkunu nirreferu għall-mezz tat-trasport u mhux għall-magna tiegħu. Meta ngħidu 'belgħa brodu' nfissru 'mimli platt',

u meta' ngħidu 'għamel kelmtejn' infissru li għamel diskors shih ta' xi elfejn kelma. Il-bdiewa gieli jirreferu għall-bhejjem tagħhom permezz tar-ras; eżempju, "Kemm għandek baqar? Għandi tletin ras".

Fl-aħħar nett nixtieq nirreferi għal meta neżageraw jew nistagħgħbu fid-diskors li ngħidu. Biex nishqu l-messaġġ li rridu nwasslu, aħna gieli neżageraw f'diskorsna. Biex nuri li kont bla paċenzja ngħid 'kont fuq ix-xwiek' (litt. kont fuq hafna xewk) jew biex nuri stagħgħib, ngħid: 'gibt għajnejja wara widnejja'. Biex nuri li kont attent ngħid: 'qgħadt b'seba' għajnejn' Dawn ma jridux jittieħdu b'mod litterali imma skont il-messaġġ li jridu jwasslu. Anke meta ngħidu 'rajt film babaw' jew 'rajt film tal-ġenn' dan ma jfissirx li kien film ikrah jew imgerfex, imma li kien film tassew sabih.

Permezz ta' dawn il-mekkaniżmi lingwistiċi l-istess kliem jista' jiehu tifsira pożittiva jew negattiva. Hekk gara lill-kelma 'pastaz' li dari kienet tirreferi għal bniedem li jgorr l-affarijiet ta' haddiehor (*porter*), imma llum 'pastaz' jew 'pastazata' jirreferu għal bniedem bla manjieri tajba. Forsi għax il-psataz ta' dari kienu ta' spiss bla manjieri? Hekk ukoll il-kelma burdnar. Barra li tirreferi għal min igorr it-tagħbija, tirreferi wkoll għal min jitkellem ħazin. Imbagħad, għall-kuntrarju, jekk lil tifel ċkejken ngħidulu 'halliel' jew 'nirrak mgħarraq kemm inti helu', ma nkunux ngħajruh jew nixtququ d-deni, imma niggustawh.

Nixtieq nagħlaq dawn il-kelmtejn (!) billi ngħid li anke jekk xi kelmiet mingħalina jkollhom l-istess tifsira, dawn mhux tassew li jwasslu eżatt l-istess messaġġ. Min jaf kieku lil bniedem imġissem tgħidlu 'oħxon'? Dan aktarx li jiehu għalih. Imma jekk tgħidlu 'qawwi' jew 'filh tifel', kemm kemm ma jhossux imfahħar. Issa 'oħxon', 'imġissem', 'imbaċċac', 'mibrum' u 'qawwi' mhux l-istess ifissru? Mhux eżatt. Dan hu l-għageb tas-semantika.

A Whole New Look

Sharmain's Styling Salon

57,
St. Joseph Square
Qala, Gozo
Tel: 2156 6236



HILITE

**HARDWARE STORE
FRANCO - BELGE
FIRE PLACES**

Importers of
Copper Pipes & Fittings
Lava Solar Heaters
Adensa Space Heaters
and Fire Places

113, St. Bert Street, Xewkija, Gozo
Tel: 2155 5736 • Fax: 2155 5525
Mob: 9947 8884

Kummentarju (3)

Qabduha dwar Eko-Għawdex 'sajfi'




kitba ta' Mons. SALV GRIMA

Kienu ghadhom kemm harġu l-aħħar ċifri dwar dawk li qasnu minn Malta f'wiehed mill-weekends twal ta' das-sajf u minn hemm bdew herġin punt wara iehor x'kellu x'jaqsam dan il-fenomenu mal-imbieriek Eko-Għawdex, jekk hux ta' benefiċċju jew tfixkil. Issa drajna nisimghu b'dawn iż-żidiet għal hafna okkażjonijiet matul is-sena, kemm għal dawk kulturali, rikreattivi, reliġjużi jew għall-mistrieħ fix-xhur sajfin. Dan barra l-influss ta' Maltin li jagħzlu lil Għawdex fi tmiem il-ġimgħa meta qed isibu servizz iktar frekwenti tal-vapuri sa tard filgħaxija u anki matul il-lejl.

“Ma taħsibx li dir-rotta li qabdet se żżid minn sena għall-ohra?” Irrimarka l-ewwel wiehed. “Iktar u iktar meta Għawdex qed ikun spiss reklamat fuq il-mezzi tax-xandir u permezz ta' siti elettronici b'dawk il-karatteristiċi kollha tiegħu, inkluzi l-veduti u l-pajsagġ iħaddar li tistħajlu mhux minsus mill-qilla tas-šhāna li taħkimna. Għalhekk kurjuż kif nistgħu norbtu l-ambjent u s-sbuħija naturali mal-ammont ta' vizitaturi li jaslu fostna, jekk irridu nibqgħu mexjin mal-proġett ta' Eko-Għawdex”.

“Qabel xejn għandi nifhem li dan il-moviment pjuttost ġdid m'għandux jitkejjel biss f'termini ta' numri fejn jidhol it-turiżmu intern, jew bil-kalkoli ta' impiegi ġodda, jew kemm jirrendi għall-ekonomija lokali. Lanqas m'għandu wiehed jillimita ruhu safejn tidhol l-indafa, is-saħħa jew id-dehra attraenti ta' dak li suppost nibzghu għalih bla ma nhammġuh”, osserva iehor minnhom.

“Ilawn naqbel miegħek, għax hażin għalina jekk ninsew li l-identità Għawdxija għandna nirriduċuha għall-progress finanzjarju biss, għall-kwantità ta' attivitajiet



ta' massa li kapaċi noholqu, bla ma nibzghu għal dawk il-valuri l-iktar prezzjużi li huma denji għall-persuna umana. Inkella x'jiswa li nitkellmu mill-Eko-Għawdex?” kompla juri fehmtu t-tielet wiehed.

Hawnhekk bdew iwessgħu l-ideat tagħhom dwar x'jehtieg jithaddan fil-kunċett ta' Eko-Għawdex. **Fil-proposti ppubblikati dan l-aħħar mill-Ministeru għal Għawdex tissemma' “l-identità u l-kultura” u li “hi tabilhaqq Għawdxija fl-għamla tagħha”.** Hu fatt ukoll li “l-kultura moderna u mgħagġla bil-mod bdiet tohloq theddida serja għal xi karatteristiċi partikulari u għal drawwiet u tradizzjonijiet awtentiċi tal-irhula. Hu f'dan l-ispirtu li l-viżjoni Eko-Għawdex tfttex li tippreserva l-identità Għawdxija waqt li ttejjeb id-drawwiet qodma tal-ħajja rurali ta' Għawdex li bihom qatt ma saret ħsara lill-ambjent”.

Din l-identità ma tridx tinjora jew tiskarta valuri ta' natura umana magħġunin anki ma' sentimenti reliġjużi li mhux dejjem huma rispettati minn oħrajn. Il-barranin fostna, anki jekk huma hutna Maltin, huma mistiedna biex qabel kollox jistmaw il-fehmiet ġenwini u sinċieri tal-oħrajn bla ma jesprimu xi sens ta' superjorità jew aghar u aghar xi forma ta' stmerrija fejn jidhlu aspetti u drawwiet qaddisa tal-fidi nisranija.

“Eko-Għawdex għandu jibqa' joffri sehmu għall-ġmiel u s-sabih fi hwejjeġ semplici imma sostanzjali bħal dawn u min-naha tagħna qatt m'għandna nibqgħu lura li nesprimuhom mal-vizitaturi tagħna. **Il-ġentilezza, id-dhulija, l-ospitalità u l-manjieri għandhom jakkompanjaw il-ħajja reliġjuża tagħna wkoll, bħala prodott mill-aqwa u ta' siwi x'wiehed joffri lil haddiehor.** Hawn tidhol anki l-edukazzjoni u l-imġiba miż-żewġ naħiet, xi haġa li tant niftaħru li għamilna avanzi kbar fiha permezz tas-sistema skolastika u mezz oħra ta' tagħlim. Din għandna nibzghu għalija kulfejn inkunu, waqt vjaġġi, f'kampeggi, fil-pubbliku u xejn inqas



waqt attivitajiet insara". Jixraq li fl-istess proposti għall-Eko-Ghawdex tiżdiet b'mod speċifiku riferenza għal dak li huwa "religjuż" fejn jissemma' "l-apprezzament tal-wirt kulturali u naturali, u t-tradizzjonijiet u l-valuri qodma tal-gżira".

"Sewwa qed tghid, imma hafna jhobbu jibqgħu lura. Jaħsbu li l-onestà fl-ilbies, fil-kliem u f'imgiba oħra għadda żmienha u tilfet kull dritt għax kolloxx sar permess f'isem il-libertà. Kemmkemm ma jaħsbux li qed toffendihom jekk tiġbdilhom l-attenzjoni fejn ikun meħtieġ. Issib minn dawk responsabbli miż-żamma tal-ordni pubblika li jagħzlu li jagħlqu għajnejhom quddiem xi abbużi bħal dawn, u dan xejn mhu ta' kontribut għall-harsien ekoloġiku f'Ghawdex. Jekk ma ssibx ukoll lil min minn fostna lest li jibda jimita drawwiet godda jew jistieden oħrajn biex jithallat magħhom f'imgibiet simili, bla ma jimpurtah mill-kawża ġusta favur il-wirt hekk prezzjuż ta' gżiritna", komplet id-diskussjoni.

"Għalhekk nara kemm hu sabiħ u ta' valur kbir l-iskambju li jista' jinholoq anki dwar il-hajja u t-twemmin nisrani, b'impenn qawwi min-naħa tal-komunità nisranija. Hawn jidhol ukoll ix-xogħol tal-volontarjat li f'Ghawdex "hu riżorsa prezzjuża". Min-naħa tagħna għandna x'noffru u min iżurna m'għandux iħossu minsi jew mitluq fid-dmirijiet religjużi tiegħu. Dan jista' jġiri bl-iskuża tal-vaganzi jew għax thallat ma' hbieb godda u jkollu jagħmel bħalhom".

Dir-rimarka b'xejra religjuża komplet turi aspetti sbieħ oħra li Ghawdex m'għandux x'jitlef. Dejjem skont kemm wiehed iħossu konvint minn dmiru, anki quddiem l-oħrajn, li mhux dejjem jifhmu biżżejjed l-importanza tal-harsien tal-prinċipji nsara u l-prattika tat-twemmin nisrani. **Bhala komunità li thaddan il-fidi Kattolika, Ghawdex jista' u għandu x'jgħaddi anki lill-Maltin, mhux biss bix-xhieda**

u l-onestà f'oqsma bħalma huwa fil-bejgh, servizzi fit-trasport, fl-użu tal-flats u *farm houses* mikrija u f'għajnuniet oħra, imma b'servizzi religjużi indirizzati ahjar l-iktar f'dawk il-postijiet l-iktar frekwentati mill-barranin.

Bdew heġin iktar suggerimenti, bħalma huma: addattament ta' orarju b'servizzi ahjar f'certi knejjes bħal dawk tal-villegġjatura, kura spiritwali b'attivitajiet varji għat-ftal waqt il-vaganzi fostna, jitqassam tagħrif religjuż u informazzjoni oħra fl-appartamenti u postijiet pubbliċi, anki permezz tal-Bullettin tal-Hadd, stedinet biex jipparteċipaw fil-programm ta' festi lokali, zjajjar jew kuntatti magħhom anki permezz ta' membri ta' għaqdiet religjużi, u oħrajn. Kolloxx jitlob hídma u hsieb!

Jintemmu l-ġranet li hafna jgħaddu fostna minn żmien għall-iehor, imma għandhom kull dritt li jerġgħu lura b'togħma nisranija wkoll, u f'qalbhom tibqa' x-xewqa li jerġgħu jsibu 'l Ghawdex kif jixtiequh huma u ahna l-Ghawdxin. Hemm eżami x'isir jekk tassew irridu nikkollaboraw kif jixraq ma' Eko-Ghawdex kif imiss.




MARIO
DISPENSING OPTICIANS

57, MAIN GATE STREET, VICTORIA, GOZO.
Prop. Mario P. Grech F.A.D.O. (Lond.).
Appointments for
EYE TESTING / EXAMINATION
by the Latest Computer Technology
and Eye Specialists
Telephone: 55 65 28 / 56 33 31

Attwalità

Il-Programmi Edukattivi tal-Unjoni Ewropea – Għaxar snin ta' Partecipazzjoni minn Għawdex



notamenti ta' **SAVIOUR GRECH**

Programmi siewja u ta' gid kbir

Jien żgur li kulhadd f'Malta u f'Għawdex jaf li pajjiżna issa ilu sitt snin li ngħaqad mal-Unjoni Ewropea. Izda nahseb li ftit jafu li pajjiżna ilu madwar għaxar snin minn meta beda jipparteċipa fil-programmi edukattivi tal-Unjoni Ewropea.

Is-shubija ta' Malta fl-Unjoni Ewropea holqot dibattitu qawwi bejn dawk li kienu kontra u dawk li kienu favur. Kien hemm bżonn ta' referendum u elezzjoni biex il-kwistjoni tiġi riżolta. Minn naħa l-oħra, s-shubija ta' pajjiżna fil-Programmi Edukattivi tal-Unjoni Ewropea ma holqot l-ebda kontroversja. Il-partiti politiċi Maltin kollha mill-ewwel għarfu li parteċipazzjoni f'dawn il-programmi tissarraf f'gid kbir għal dawk kollha li jieħdu sehem fihom.

It-thejjijiet biex Malta tipparteċipa f'dawn il-programmi edukattivi bdew ftit wara li fl-1990 giet ipprezentata l-applikazzjoni biex Malta tissieheb fl-Unjoni Ewropea. It-thejjijiet komplew anke wara li l-applikazzjoni għas-shubija ta' Malta giet irtirata, wara l-bidla fil-Gvern fl-1996. Dan għaliex, għalkemm il-Gvern ġdid kien kontra s-shubija shiha fl-Unjoni Ewropea, kien min-naħa l-oħra favur il-partecipazzjoni fil-programmi edukattivi tal-istess Unjoni.

Wara l-bidla oħra fil-Gvern fl-1998, u r-rijattivazzjoni mill-ġdid tal-applikazzjoni tas-shubija ta' Malta fl-Unjoni Ewropea, l-affarijiet hadu żvolta differenti. U r-ritmu ta' thejjijiet kiseb urgenza gdida. Dan wassal biex fi żmien qasir ġew iffirmata il-protokollu neċessarji bejn Malta u l-Kummissjoni tal-Unjoni Ewropea. B'hekk fl-2000, anke qabel is-shubija, skejjel u studenti Maltin setgħu bi dritt jipparteċipaw f'dawn il-programmi edukattivi. Fl-istess hin il-Kummissjoni Ewropea allokat fondi lill-Malta biex b'hekk tiġi ffaċilitata s-shubija f'dawn il-programmi.

L-Ewwel proġett edukattiv minn Għawdex.

Min-naħa tagħna l-Għawdxin ma qagħdniex lura. Għall-ewwel l-affarijiet ma kinux faċli. Konna għadna rridu nifhmu u nitharrġu dwar kif issir l-applikazzjoni u kif wara jiġi implimentat il-proġett attwali, jekk u meta t-tali proġett jiġi approvat. Izda dak li kien nieqes fl-esperjenza, patta għalih l-entuzjażmu.

L-unur tal-ewwel parteċipazzjoni minn skejjel Għawdxin f'dawn il-programmi haditu l-Iskola Post Sekondarja Sir Mikelang Refalo, dakinhar tat it-tmexxija tas-Sur Michael Cassar. Mhux biss. Kellha tkun din l-iskola l-ewwel waħda mill-gzejjer *Matin* li, fis-sena 2000 ipparteċipat fi proġett hekk magħruf ta' *Lingua*. Permezz ta' dan il-proġett, f'dak li dakinhar kien jissejjah il-Programm *SOCRATES*, grupp ta' Studenti Għawdxin flimkien mal-ġhalliema tagħhom kienu qattgħu hmistax il-ġurnata fi Vienna, l-Awstrija. Wara grupp ta'

studenti mill-iskola 'Haydn Realgymnasium', Vienna, qattgħu hmistax il-ġurnata f'Għawdex. Waqt dawn iż-żewġ 'exchanges' u matul is-sentejn li dam sejjer il-proġett, l-istudenti taż-żewġ skejjel studjaw il-wirt folkloristiku taż-żewġ pajjiżi b'enfasi fuq il-hrejef u legġendi Għawdxin u Awstrijaċi. Fl-aħħar tal-proġett l-istudenti kitbu għadd ta' legġendi mmaġinarji. L-istudenti Għawdxin kitbu l-verżjoni bil-lingwa Ġermaniża, waqt li l-istudenti Awstrijaċi hejjew il-verżjoni bl-Ingliż.

Jien, li flimkien mas-Sur Frankie Muscat u Dr. Vivien Camilleri (dakinhar ilkoll għalliema f'Sir Mikelang Refalo) konna involuti f'dan il-proġett, għadni niftakar is-sodisfazzjon li aħna lkoll flimkien mal-istudenti konna hassejna meta bhala konklużjoni tal-proġett ipprezentajna dawn il-legġendi originali f'forma ta' pubblikazzjoni.

Il-partecipazzjoni għadha sejra.

Minn dakinhar din l-iskola u skejjel oħra Għawdxin hadu sehem fi proġetti oħra simili. Għadd kbir ta' studenti u numru ta' għalliema minn skejjel primarji u sekondarji Għawdxin ipparteċipaw fi proġetti taht 'l hekk imsejha Azzjoni *COMENIUS* ta' dawn il-programmi. M'hux hekk biss. Numru sabih ta' studenti Universitarji Għawdxin għamlu żmien ta'studju f'universitajiet Ewropej permezz tal-Azzjoni *ERASMUS*. Fl-istess hin għadd ta' studenti universitarji minn universitajiet Ewropej qattgħu żmien fi skejjel Għawdxin. Dawn hekk imsejha *Comenius Language Asssitants* għenu fit-tagħlim tal-lingwi Ewropej fl-iskejjel sekondarji Għawdxin. Kien hemm ukoll parteċipazzjoni fl-Azzjoni hekk imsejha *LEONARDO*.

Mill-2007 il-programmi edukattivi Ewropej bdew jissejhu 'Lifelong Learning Programme' jew il-Programm għat-Tagħlim għal Matul il-*Fajja*. Għalkemm l-isem inbidel, l-għanijiet baqgħu l-istess. U l-partecipazzjoni minn skejjel Għawdxin ma naqsitx. Fost l-iskejjel Għawdxin li matul l-aħħar sentejn skolastici kienu qed jipparteċipaw fi proġett edukattiv Ewropew kien hemm l-iskola Sekondarja tal-Bniet Agius de Soldanis. Din l-iskola flimkien ma' seba' skejjel oħra minn sitt pajjiżi Ewropej hadmu fuq proġett bit-titlu ta' '*Let's Learn Through the Cultural Heritage and its Diversity*'. Permezz ta' dan il-proġett studenti u għalliema mill-iskola Agius de Soldanis kellhom l-opportunità li jahdmu ma' studenti mill-Italja, Ġermanja, Ungerija, Polonja, Turkija u l-Gzejjer Kanarji.

Lokalmment il-kordinazzjoni tal-partecipazzjoni f'dawn il-programmi hija afdana lill-Aġenzija tal-Programmi tal-Unjoni Ewropea (EUPA).


Minn hawn nieħu l-opportunità li nifrah lil dawk kollha involuti fil-programmi edukattivi Ewropej u nawgura li l-partecipazzjoni minn Għawdex tkun dejjem waħda qawwija.

Sfidi ta' Zmienna

Inħobbu l-Qaddisin!

... imma għaliex niddejqu

“nitqaddsu” bħalhom?

*kitba ta' VICTOR DEGABRIELE S.J.*

Fl-aħħar hargha spicċajt l-artiklu fuq il-hajja religjuża fid-djoċesi t'Ghawdex billi fakkart fuq il-htieġa li kull membru ikun persuna ta' talb. San Pawl insista li kull nistrani għandu jkun bniedem ta' talb kontinwu. (Ara l-Ewwel Ittra lit-Tessalonkin kap 5, vers 17)

Bla dubju li għal bosta t-talb hu magħgun ma' ħajjithom, li Alla hu parti importanti hafna minn ħajjithom, hu ċar għalihom li t-talb mhux xi haġa żejda. Biss jidher li bosta ma jikbrux fil-hajja ta' talb. Dan jidher meta tara kompromessi, għemejjel hżiena, korruzzjoni ta' hafna xorti, propju minn nies li jidhru jitolbu. It-talb ikun ġej pjuttost mill-moħħ milli mill-qalb. Jekk mill-moħħ, fejn jaqbillek tinsih u twarrbu. Jekk ikun ġej mill-qalb ma tantx twarrbu malajr. Il-qalb t'fisser relazzjoni personali u r-relazzjonijiet ma tistax taqbad u twarrabhom qisu mhu xejn. Nagħti eżempju: persuna li tgħid kliem kif ġie ġie fuq Alla, toqgħod b'seba' għajnejn kif titkellem fuq xi persuna oħra, ngħidu aħna li tiġi minnha, jew timpjegaha. Dawn il-persuni huma importanti għaliha aktar minn Alla, m'għandhiex relazzjoni tal-qalb ma' Alla, thobb lil Alla pjuttost bil-kliem, b'moħħha u mhux b'qalbha. Dan hu hasra kbira għaliex Alla ma qalilniex li hu xi idejjiet, jew virtujiet, jew drawwiet, jew devozzjonijiet, imma li hu mħabba. (ara l-Ewwel Ittra ta' San Ġwann kap 4, vers 16) U hi propju din l-imħabba li bosta ma jridux jisimghu biha, għax l-imħabba titlob l-imħabba bħala risposta, u tistiednek tmut għalik innifsek, li ma gġibx ruhek kif jaqbillek.

Fuq hekk it-talb, jew aħjar it-talbiet li jingħaddu, jeħtieġ joħorgu tassew mill-qalb. Kieku biss tagħti attenzjoni għal dak li tkun qed tgħid (speċjalment jekk ta' bl-ament), it-talb jinbidel f'għajta hierġa mill-qalb. M'hemm ebda obbligu li tgħid xi numru ta' talbiet u għalhekk jixraq li tliessen inqas u aktar sew. Almenu, jekk taħseb li qed tkellem lil Alla, kellmu bil-galbu kif tkellem lill-bnedmin li tridhom tassew li jisimghuk. Jekk trid li haddiehor jagħti kas tiegħek mill-qalb, kellmu sew; dan jgħodd għal Alla wkoll.


L-Appostolat tat-Talb għallimna 'l-offerta tal-ġurnata'. Din hi l-intenzjoni li matul il-jum tagħti kas ta' Alla. Jekk int sempliċement tgħidha għax soltu, malajr tinsaha u ma jkollhiex effett matul il-jum. Jekk għal ftit hin tagħti l-attenzjoni tiegħek kollha għal dak li tkun qed tgħid, din

tagħti qawwa biex tgħid għal Alla u ma' Alla, matul il-ġurnata.

Il-quddiesa hi l-laqgħa speċjali tagħna m'Alla. Titlob minna attenzjoni u devozzjoni. Il-fatt li tkun drajtha, u li tmur għaliha sikwit u kuljum, ma jfissir li kull darba ma tagħtihiex attenzjoni u serjetà. Kull talb, anki dak ta' bl-ament, u ta' kuljum, hu gdid kull darba li nliessnuh u jeħtieġ qalb u moħħ mgeddin. Jekk qabel il-quddiesa toqgħod tpaċpaċ, moħħok f'dak u l-iehor, kif tippretendi li l-quddiesa tkun għalik laqgħa ma' Alla? Hekk hajtek tibqa' sejra, ma tinbidilx.

Hafna jgħidu r-rużarju kuljum, imma la jikkonsidraw u anqas jikkontemplaw il-misteri li suppost ikunu jitolbu. Ir-rużarju li hu mixja mal-Madonna fil-hajja ta' Ġesù, isir biss hin ta' ripetizzjoni. Mhux ta' b'xejn li ż-żgħażaġh jiddejqu. Aħjar titlob posta sew milli hamsa b'hafna ġiri u monotonija. M'hemm ebda obbligu marbut mar-rużarju, biss jekk thobbu, almenu itolbu u mhux biss tgħidu. Mingħajr l-ingredjent ta' l-attenzjoni bl-imħabba, it-talb isir thewdin hierġ mill-fomm u mhux kliem sabih hierġ mill-qalb. Mhux eżattament hin mitluf; imma jekk tista' tiehu teżor, għax għandek tikkuntenta biċ-ċekċik?

Kull dar ikollha xi rokna qaddisa, xi nkwatri, kurċifissi, u xi kotba religjużi. Tant nidrawhom li lanqas nagħtu kashom. Imma aħna poġġejnihom hemm mhux biex inzejnu, (ma żzejjinx b'kurċifiss!), imma biex jiġbduna lejn Alla. Permezz tagħhom int tgħid lil Alla, 'Qed nagħti kas tiegħek.' F'kull dar ikollna ritratti ta' nies għeziež. Dawn



mhux biex ifakkruna li għandna nies għezież, imma biex inzommu haj fina mħabbtina lejhom, u kultant noqgħodu nħarsu lejhom biex nikbru f'din l-imħabba. Hekk mal-Mulej u mal-qaddisin tiegħu. Innota wkoll illi kif inti għandek ir-ritratti favoriti tiegħek, li l-aktar iqanqluk għall-imħabba, hekk ukoll mal-Mulej u mal-qaddisin tiegħu, għandna l-istampi, l-istatwi favoriti tagħna li jqanqluna għall-aktar imħabba u għotja. Meta aħna mdawrin b'tant memorji sbieħ tal-Mulej, kif nistgħu ngħalqu qalbna?

Wiehed ġuvnott kien jinnamra ma' tfajla. Kull meta kien jiltaqa' magħha kien joqgħod jaqralha xi poezija sabiħa li jkun sab x'imkien. Kien jaqralha wkoll xi biċċiet li jkun sab f'xi kittieba, fuq l-imħabba. Dak li kien jaqralha kien mirqum u miktub sew u kien jesprimi tajjeb il-qalb ta' min kiteb. Imma t-tfajla bdiet tiddejjaq. Qaltu: 'Jien miegħek irrid ninnamra u mhux ma' dawk il-kittieba. Iftaħ il-qalb tiegħek għalija, u għidli int fuq imħabbtek għalija, u mhux permezz ta' haddieħor, fi kliem li hiereg mill-qalb tiegħek. Dan ma jfissirx li ma nieħux gost nisma fuq l-imħabba ta' haddieħor, imma jien lilek irrid niżzewweg.' Hekk il-Mulej irid jisma' t-talb tiegħek, jilqa' l-imħabba tiegħek. Tal-qaddisin tiegħu jafha sew. **Qalbek irid jara. Naqqas il-qari tat-talbiet, u itlob aktar minn qalbek.** Possibbli li xi ftit kliem sabiħ ma tafx tghidlu lill-Mulej?

Barra dan ittallab anqas u rringrazzja aktar, u fahħar ftit iżjed. Ma nafx kif il-Mulej ma jiddejjaqx sew bil-krib tal-ħbieb tiegħu. Kieku kellek habib li kull meta jarak irid jitolbok xi pjaċir, ma jigħix mument ta' ftit nervi? Ara kemm naqraw u ngħidu talb – tant minnhom irid bilfors ikollhom xi karba. Dan lil Alla li tant tana b'xejn u bla ma tlabnih. Darba waħda mara qaltli: 'Uliedi ftit li xejn jgħiduli grazzi.' Forsi l-Mulej jista' jgħid l-istess haġa fuqna!

Hemm realtà fil-hajja tagħna li tfixkilna hafna, in-nuqqas ta' maħfra. Kultant nahseb li ċ-ċokon tal-popolazzjoni f'Għawdex jintensifika n-nuqqasijiet bejn in-nies u l-maħfra issir aktar diffiċli. Din id-diffikultà isir aktar kumplessa meta dak li jkun jahseb li għandu d-dritt ma jahfirx u hekk il-wegħhat jgħaddu minn generazzjoni għall-oħra. Dan hu ta' tfixkil kbir fit-talb. Peress li aħna qalb waħda għandna, meta nwebbsuha kontra xi hadd, inkunu webbisniha kontra kulhadd u anki kontra Alla. Il-qalb tkun twebbset, ma tibqax kollha mimlija mħabba, parti minnha tkun mtebbgħa bil-mibegħda. Qalb waħda għandna, u mhux tnejn jew aktar. In-nuqqas ta' maħfra (mhux li thossok hekk, iżda li ma tridx taħfer), jagħmilha impossibbli li nhobbu totalment, jew li nirċievu mħabba totali. Il-maħfra hi parti mit-talba ta' Ġesù (il-Missierna), u ma tistax ma tkunx parti mit-talb tagħna.

Dwar il-quddiesa tal-Ħadd. Għal bosta dan hu l-uniku kuntatt tagħhom ma' Alla. Ibda mur għall-quddiesa b'xewqa li tiltaqa' m'Alla. Jekk tmur b'mod passiv (ħa naraw x'ser jigri illum, nisperaw li ma jdumx jiprietka, dak ser iqaddes, etc.) ma tiħux il-ġid li Alla jkun qed joffrilek. U għax għandek timxi bil-biża' (ma rridx nintilef, issa hekk drajt, ma rridhomx jgħidu fuqi) u mhux bi ftit imħabba? Meta nżuru lil xi hadd importanti, ma mmorrux b'idejna



f'idejna, l-aktar jekk nafu li ser jagħmilna xi pjaċir, għax kull qalb trid oħra, u kemm tipprepara ruħek sew u tagħmel sagrifċċji. Alla li ħalqek, jagħtik il-hajja, li jagħtik tama u maħfra, li għad jigħudikak, ma jixraqlux xi rigal? Hu digà tana rigal kbir, li huwa Ibnu Ġesù. Aħna dan ir-rigal naċċettawh kollu kemm hu. Immorru għall-quddiesa sabiex nilqgħu dan ir-rigal li jitlob minna rigal ieħor jigħfieri li nilqgħuh bil-qalb u mhux kif ġie ġie. U meta titqarben ftakar li lill-Mulej irċevejt, il-Mulej li jigħi għandek bis-serjetà u li jrid jigħi milqugh bis-serjetà.


Hemm tezor ieħor li hu s-sagrament tal-qrar, jew rikonċiljazzjoni. Huwa laqgħa mal-Mulej li jrid dejjem jirikonċiljana miegħu, mal-Ġisem tiegħu li hu l-Knisja. Fih xi haġa aktar minn rendikont tad-dnubiet u assoluzzjoni (kemm niskorri!). hemm fejqan, parir, kuraġġ, xewqa ta' aktar fedeltà, xewqa ta' hajja aktar dedikata fil-Knisja. Fejn tidhol l-imħabba (bħal fiż-żwieg), in-nuqqas ta' aċċettazzjoni ta' nuqqasijiet u n-nuqqas ta' maħfra, itaqqlu r-relazzjoni. Hekk ma' Alla.

Is-sejha għall-qdusija hija lil kull nistrani u mhux lil xi whud biss. Mhux sewwa li nahseb li għal xi whud triq speċjali, u għall-bqija triq ordinarja. L-istess triq għal kulhadd, li hi l-Mulej Ġesù, li qalilna lilna lkoll: "Kunu perfetti." (Ara San Matthew, kap 5, vers 48) Il-Mulej irid isalva lil kull persuna, totalment. Permezz ta' din il-kitba xtaqt nuri li l-qdusija hi digà parti minn hajjitna, ga għandna t-tezor, imma rridu nieħdu hsiebu, inkella jimtela bit-trab u anqas nibqgħu nagħtu kas tiegħu. It-tezor jinsab fil-qalb ta' kull nistrani, irċevejnih fil-magħmudija, hu l-Ispirtu s-Santu li jiffurmana f'Ġesù. Parabbola li tista' tghinek hu ta' vażett mimli fwieħa fina, li qieghed f'darek. Jekk iżzommu magħluq id-dar timtela bir-riħa tad-'dinja' mxerrda minn xi programmi tat-*television* u xi artikoli f'gazzetti, indifferenza u bruda. Jekk i-vażett tieħu hsiebu u tifthu jimlielek id-dar bir-riħa tful tal-ħniena, tjubija, qdusija, fedeltà fiż-żwieg u fil-familja, paċi, rispett, maħfra, rikonċiljazzjoni, mogħdrija, bi Kristu Ġesù stess. U l-fwieħa li fih il-vażett ma tispicċax, ma tiżvintax, anzi ssir dejjem aktar fina u qaddisa.

Nota Li kieku minn dan kollu ssuġġerit, taqbad haġa waħda biss bis-serjetà, tara l-Fidi tiegħek issir aktar interessanti għalik, u tibda relazzjoni sabiħa ma' Alla.

Ftit fatti u kummenti

Id-Diskussjoni miftuħa dwar id-Divorzju f'pajjiżna



kitba ta' Dr. MARIO SALIBA

Il-Membru Parlamentari Nazzjonalista Jeffrey Pullicino Orlando hasad il-kulhadd fl-aqwa tas-sajf u fetiħ id-dibattitu fuq id-divorzju berah. Il-Prim Ministru, Dr Gonzi baqa' jinsisti li hu personalment kontra d-divorzju u l-kap ta' l-oppożizzjoni, Dr Muscat rega' stqarr li huwa personalment favur li tidhol il-ligi tad-divorzju u fil-fatt kien ġa ddikjara li jekk il-partit laburista jirbah l-elezzjoni li jmiss, huwa lest li jressaq dak li jissejjah *Private Member's Bill* fil-Parlament u li se jagħti vot hieles lid-deputati laburisti biex jivvotaw skont il-kuxjenza tagħhom dwar dan is-sugġett. Fl-istess hin il-Prim Ministru għamilha ċara li ma jaqbilx mal-mod kif qed jipprova jagħmel l-affarijiet id-deputat tiegħu u qal li d-divorzju ma kienx fuq il-programm elettorali li bih il-partit tiegħu kien elett, u għalhekk m'għandux ikun il-partit tiegħu li f'din il-legiżlazzjoni jressaq ligi tad-divorzju fil-Parlament.

Għandu jsir referendum?

Għalhekk fid-diskussjoni li għaddejja bħalissa dwar id-divorzju sikwit tissemma' l-possibbiltà li jsir referendum dwar jekk il-poplu jridx li d-divorzju jidhol b'ligi f'pajjiżna jew le. Ħafna jirraġunaw li jekk il-maġġoranza ma tridx li tidhol il-ligi tad-divorzju allura l-ligi m'għandhiex tidhol. Min jirraġuna hekk jista' jwassal lil haddiehor biex jgħid li jekk il-maġġoranza tkun trid li d-divorzju jidhol fil-pajjiż, allura d-divorzju għandu jidhol.



Għall-kattoliku, f'dan il-qasam, m'hemmx maġġoranza jew minoranza. Il-kattoliku jirraġuna li m'għandux jidhol id-divorzju għaliex Kristu għalliem li dak li Alla għaqqad flimkien hadd m'għandu jifirdu. Dan huwa t-tagħlim ufficjali tal-Knisja Kattolika. Hadd ma għandu jippretendi li l-mexxejja tal-Knisja ser ikunu xi darba favur id-divorzju. Il-problema hija li s-soċjetà tal-lum hija waħda pluralista. Hawn Malta mhux kulhadd għadu jipprattika r-religjon Kattolika u hawn ukoll diversi nies Ewropej u minn pajjiżi oħra li qed jithalltu ma' Maltin.

Id-dritt għad-divorzju huwa **dritt ċivili individwali**, u ligi li ddaħhal id-divorzju, għalkemm jista' jkollha effetti negattivi fuq il-familja u s-soċjetà in general, xorta jibqa' dritt għal dawk li jixtiequ jagħmlu użu min din il-miżura ċivili fis-sitwazzjoni matrimonjali tagħhom. **Dan id-dritt ċivili ma jistax jigi m'caħhad mil-ligi tal-pajjiż.** Għalhekk, anke jekk isir referendum u l-maġġoranza tkun trid li d-divorzju ma jidholx, dawk il-persuni li jhossu li għandhom bżonn u jridu l-ligi tad-divorzju, qed ikunu iddiskriminati mill-maġġoranza. Għalhekk hawn min jishaq li l-użu tar-referendum mhux demokratiku! Min-naħa l-oħra hawn min jargumenta li f'pajjiż fejn il-maġġoranza hija kattolika ma nistgħux nifirdu l-aspett religjuż minn dak ċivili. Skont dan l-argument, dawn huma dipendenti u marbutin ma' xulxin, tant li **f'pajjiż kattoliku fejn ir-religjon hija speċifikata fil-Kostituzzjoni tal-pajjiż, m'għandha ssir ebda ligi li tmur kontra l-valuri religjużi tal-maġġoranza tal-poplu.** Dan l-aspett kemm-il darba ġie sostnut mill-Maġisteru tal-Knisja. Għalhekk jista' jkun li l-vot kontra d-divorzju jkun ibbażat prinċipalment fuq l-aspett morali u dak li jkun jivvota kontra għax jibza' li jkun ser jagħmel dnuw jekk jivvota favur. Min-naħa l-oħra l-maġġoranza ta' dawk kontra d-divorzju f'pajjiżna qegħda tiċkien matul il-medda taż-żmien. Allura meta l-maġġoranza tkun trid id-divorzju, id-divorzju se jsir tajjeb? Ovvjament le, imma l-proċess demokratiku hekk jitlob.


Illum iċ-ċittadini jridu jifhmu li l-ligijiet tal-istat mhumiex l-istess bħal tal-Knisja. U mhux il-ligijiet tal-istat huma kollha tajbin! Permezz tal-ligi ta' l-abort qed jinqatlu miljuni ta' trabi innocenti f'għuf ommhom, dan wara li l-abort sar dritt tal-mara. Dawn il-kreaturi innocenti għandhom id-dritt li jiġu konċepiti, imma m'għandhomx id-dritt li jitwiellu. Minkejja dan, wieħed ma jridx iħallat l-abort, li huwa qtil, mad-divorzju. Jiena nsostni li fid-

dibattitu dwar id-divorzju ma għandniex indaħhlu l-abort. L-effetti negattivi ta' separazzjoni fiż-żwieġ huma l-istess daqs dawk tad- divorzju. Fl-istess hin, **ara kemm il-ligijiet tal-pajjiż jistgħu jkunu ħżiena minkejja li huma legali!** **Għalhekk kull nistrani jrid jimxi skont dak li jemmen hu personali u jekk huwa kontra d-divorzju ma għandux jagħmel użu minn din il-ligi u għandu jsegwi dak biss li tgħidlu l-ligi tal-Knisja.** Dejjem inħobb nikkwota l-kliem mir-rumanz famuż *"Gone with the wind"*, li jgħid: *"What people do and what is right are different things"* (Dak li jagħmlu n-nies u dak li hu tajjeb huma żewġ affarijiet differenti).

Ir-relazzjoni bejn persuna u oħra hija xi haġa li ma tiddependix mit-tip ta' ligijiet li jkun hemm imma minn fatturi inter-personali tal-persuni infushom. Dawn huma l-karattru individwali, ir-rispett lejn xulxin u ċ-ċirkostanzi tal-ħajja. **Għalhekk ma għandux ikollna l-ligi tad-divorzju għax in-numru ta' separazzjonijiet qed jiżdiedu kif jippriedkaw xi uħud.** **Għax allura qed inqisu d-divorzju bħala l-uniku soluzzjoni għall-problemi taż-żwieġ.** Jien nirraġuna li s-soluzzjoni għandha tkun l-ewwelnett hidma pożittiva biex iż-żwieġ jirnexxi. Jekk xorta jinqalġu l-intoppi u ż-żwieġ ma jkunx jista' jkun salvat wieħed għandu jimxi skont kif l-aħjar għalih personali bi ftehim mal-parti l-oħra. Hawn min jgħid li jekk jidhol id-divorzju jkun hawn mentalità divorzista. Dan mhux bilfors hekk. Billi jkun hawn l-għażla ta' separazzjoni jew divorzju mhux se jtkissru iktar żwiġijiet li tassew irnaxxew. L-għażla qiegħda bejn tagħzel li tissepara u tibqa' ma tiżzewwiġx skont il-ligi tal-Knisja jew li tiddivorzja bil-ligi ċivili u tkun tista' terġa' tiżzewweġ. **Kattoliċi li ma jridux jagħmlu użu minn din il-ligi huma liberi li jisseparaw biss u ma jerġgħux jiżzewwġu.** Il-punt huwa li l-ebda ċittadin ma għandu jkollu d-drittijiet ċivili tiegħu mcaħħdin u jekk koppja sfortunatament tasal għall-aħħar pass tad-divorzju, **jrid ikun hemm ċerti kundizzjonijiet stretti marbuta ma' dan id-dritt speċjalment fejn jidhlu l-interessi tat-tfal.**

L-impatt tad-divorzju

Fl-istess hin tajjeb li wieħed jirrifletti ftit fuq xi konsegwenzi soċjali tad-divorzju u anke tas-separazzjoni. **L-ikbar effetti negattivi kemm tad-divorzju u kemm tas-separazzjoni ser iħossuhom it-tfal.** Saru ħafna studji dwar dan. Kien hemm saħanitra studji li urew li għat-tfal kien ikun aħjar li jisseparaw jew jiddivorzjaw milli jkomplu jiġġieldu ma' xulxin quddiem it-tfal li huma vittmi ta' effetti psikologiċi li jistgħu jhallu trawmi matul il-ħajja kollha tagħhom. Min-naħa l-oħra l-firda tal-ġenituri tagħmel ħsara psikologiċa fuq it-tfal. Dan l-aspett kien ipprezentat b'mod popolari fil-film ta' Dustin Hoffman, *"Kramer vs Kramer"*. L-ispiza soċjali wkoll tikber. Kemm is-separazzjonijiet, kemm iktar 'il quddiem id-divorzju, jqumu lill-istat miljuni ta' flus f'servizzi u għajnuna soċjali. **Filwaqt li s-separazzjonijiet iżidu piżijiet kbar fuq in-nefqa soċjali, ta' min jistaqsi kemm hi n-nefqa soċjali tal-Gvern Malti għall-prevenzjoni? Għandna programmi biżżejjed ta' prevenzjoni? It-tfal**



qed ngħallmuhom il-ħiliet tal-ħajja jew qed ngħabbuhom bl-eżamijiet sa minn meta jkunu żgħar? Ara taħsbu li l-problemi matrimonjali jibdeu wara ż-żwieġ!

M'hemmx bżonn ta' kruċjati

Għalhekk naħseb li kulhadd jaqbel li m'għandniex nibdeu kruċjati. **Għandu jkun hawn diskussjoni serja fil-pajjiż u għandha tirbah ir-raġuni mhux l-emozzjoni jew il-fundamentalizmu.** Kuq kollox nistennew li l-membri parlamentari fuq iż-żewġ naħat tal-kamra juru kif jaħsbuha huma personali u jagħmlu l-argumenti tagħhom validi.

Jekk il-kwistjoni tad-divorzju tinqata' permezz ta' referendum dan ifisser li l-partiti ewlenin ikunu qed jibzġu mill-ixju tad-divorzju. Dan iktar japplika għall-Partit Nazzjonalista għax jekk il-kap ġa stqarr li huwa kontra, ma jistax imexxi partit li jhalli ligi għad-dhul tad-divorzju tgħaddi. Min-naħa l-oħra, għalkemm hemm diversi membri fil-Partit Laburista li huma kontra d-divorzju, il-kap huwa favur. Allura għall-Partit Laburista huwa iktar possibbli li jipproponi d-divorzju fil-manifest elettorali li jmiss.

Għalhekk jista' jinholoq xenarju fejn il-mozzjoni tal-Onorevoli Pullicino Orlando titressaq fil-Parlament u ma t'għaddix. Jew inkella naslu għal referendum u dan ukoll ma jgħaddix. **Fl-aħħarnett mbagħad jista' jibqa' l-possibbiltà ta' ċans ieħor waqt elezzjoni oħra fejn xi partit ewlieni jiddikjara li jrid li jdaħhal id-divorzju.** Min ser ikun dan il-partit? Bla dubju ta' xejn jekk naslu f'dan ix-xenarju, l-ixju tad-divorzju tkun l-ixju prinċipali tal-elezzjoni li jmiss.

mariosaliba@gmail.com

Café & Wine Bar

KAPUTA

Pizza & Local Dishes

60 St. Joseph Square Qala, Gozo,
Tel: 27201355, Mob: 99272074

Passatemp tal-Ghawdxin (1)

Ir-Re tal-Passatemp - Il-Passatemp tar-Rejiet



kitba ta' ANTON SAID

Il-passatemp tal-filatelija fl-imghoddi kien meqjus bhala r-re tal-passatemp kollha, kif ukoll bhala l-passatemp tar-renjanti. Fil-fatt sal-lum stess ir-Regina Elizabetta II ghandha l-aqwa kollezzjoni ta' bolli tad-dinja.

Dan il-passatemp tista' tghid li beda mal-hrug ta' l-ewwel bolla fl-1840 fl-Ingilterra, meta Sir Roland Hill introduca l-ewwel bolla postali. Din kienet tirrappreżenta r-Regina 'Victoria' u kienet intlaggħet tajjeb hafna mill-pubbliku, bejn ghax li kienet xi haga ta' arti fic-çokon u bejn ghax din gabet fi tmiemha s-sistema skandaluza tar-rati gholjin tal-pustaġġ f'dak iż-żmien.

Din l-ewwel bolla tant intlaqgħet tajjeb li hafna nies bdew jiġbruhom sempliçiment biex jiddekoraw bihom. Insibu li n-nisa kienu jiddekoraw l-imriewah tagħhom bil-*Penny Black* li kienet l-ewwel bolla; u oħrajn kienu jużawhom bhala dekorazzjonijiet saħansitra mal-ħitan tal-kmamar prominenti fid-djar tagħhom.

Madankollu, il-propja passatemp tal-gbir tal-bolli beda minhabba l-fatt li n-nies indunaw li fit-tarf t'isfel ta' kull bolla kien hemm ittra kapitali żghira stampata u din kienet differenti f'kull bolla. Għalhekk in-nies bdew iġemmgħuhom biex jew jgħaqqdu kollezzjoni ta' bolli bl-ittri kollha, jew biex jgħaqqdu, ngħidu aħna, mitt bolla bl-istess ittra. Maż-żmien dawn bdew jiġu mqieghda f'kotba, dawk li llum nafuhom bhala "albums".

Wara xi żmien, it-*Two Penny Blue*, bl-istess stampa tar-Regina 'Victoria' hadet post il-*Penny Black*, u għaldaqstant issa l-iskop li wiehed jiġbor il-bolli kiber, għaliex kienet żdiedet varjetà oħra. Imbagħad gara li pajjiżi oħra, fosthom dawk li kienu kolonji Ingliżi, bdew jimxu fuq l-eżempju tal-Ingilterra u bdew joħroġu huma wkoll bolli għas-servizz postali tagħhom.



Hekk gara f'Malta meta fl-1860 harget il-famuza *Half Penny Yellow*. Din kienet ftit iżgħar mill-*Penny Black* tal-Ingilterra, iżda bl-istess xbiha ta' wiçç ir-Regina Victoria. Kif kien mistenni, il-bolli f'dawk il-pajjiżi li kienu kolonji tal-Imperu Ingliż ġew stampati identiçi ma' dawk tal-Ingilterra.

Maż-żmien is-servizz tal-posta nfirex mal-pajjiżi kollha u allura dan gab miegħu l-istampar ta' eluf kbar ta' bolli mad-dinja kollha. Minhabba dan il-fatt, illum m'għadux possibbli għall-filatelisti li jġemmgħu l-bolli kollha li jiġu stampati. Il-filatelisti llum jikkoncentraw fuq il-bolli ta' pajjiż wiehed jew tnejn – l-iżjed tieta, għaliex is-sabiħ, jew aħjar il-preġju fi kwalunkwe kollezzjoni hu, li jkollok xi haga kompluta jew kważi.

L-għaqda tagħna il-*Gozo Philatelic Society* thajjar lil dawk li jixtiequ jaqbd u dan il-passatemp biex jissieħbu magħna. Fiha jsibu min jagħtihom pariri x'għandhom jagħmlu għaliex b'hekk jiffrankaw hafna hela ta' flus, hin u enerġija u għaldaqstant jieħdu aktar sodisfazzjon fil-hobby tagħhom.

Halli nagħti eżempju : il-parir tagħna lil dawk li jiħajru jibdeu dan il-passatemp hu li qabel xejn jagħzlu pajjiż bħal Malta. Imbagħad jaqsmu l-kollezzjoni tagħhom f'perijodi mill-Istorja. Ngħidu aħna, wiehed jista' jibda jiġbor il-bolli mill-bidu tal-millennju l-ġdid – mis-sena 2000 'l hawn; jew minn meta Malta daħlet fl-Unjoni Ewropea (2004). Imbagħad ikompli billi jiġbor il-bolli li haġġu mill-Jum il-Ħelsien (1979) jew mill-Jum tar-Repubblika (1974) sal-lum. Wara jista' jżid dawk li haġġu mill-Indipendenza (1964). B'hekk, meta wiehed jirnexxilu jgħaqqad il-bolli ta' perijodu partikolari, jagħmel kuraġġ biex jaqbad u jkompli l-perijodu li jkun imiss. Hemm, imbagħad, il-bolli ta' meta Malta kienet kolonja. Dawn il-bolli għalkemm jiswew xi ftit mhux hażin, għadek dejjem issib takkwistahom. Dan il-metodu ta' gbir fih il-vantaġġ li jekk wiehed jieqaf għal xi żmien milli jkompli l-passatemp, ikun għallinqas gaħbar parti sewwa mill-kollezzjoni kompluta biex meta jixtieq ikun jista' jerga jkompli assidwament.

Imbagħad għaž-żgħar għandna parir ieħor interessanti. Jistgħu minflok "pajjiż" jiġbru l-bolli fuq xi sugġett; bħal, per eżempju, bolli tal-għasafar, ta' nies prominenti, jew bolli li għandhom x'jaqsmu man-natura... Kollezzjoni b'dan il-mod tissejjah *thematic collection*, u tista' tqajjem interess kbir u tkun sors ta' tagħrif bla tarf.

L-Imhalled Paul Coleridge jikkellem dwar is-sitwazzjoni fl-Ingilterra

IT-TKISSIR TAZ-ŻWIEĠ U TA

L-Imhalled Paul Coleridge ilu aktar minn 40 sena jhhabbat wiċċu mal-problemi tal-familji kemm bhala avukat u issa bhala Imhalled tal-Qorti tal-Familja, f'Londra. Ser ingibu siltiet qosra minn tliet diskorsi li hu ghamel dwar dan is-suggett:

Siltiet mid-diskors li ghamel nhar il-5 ta' April 2009 fil-laqgħa ġenerali ta' "Resolution" – grupp ta' 5000 avukat :

It-tkissir tal-familja f'pajjiżna (l-Ingilterra) lahaq skala mifruxa li hadd ma kien jimmaginaha 10 snin ilu...

Is-sitwazzjoni prezenti lahqet livell ta' EPIDEMIJA...

Fil-Qrati tal-Familja, illum ikunu involuti numru kbir ta' familji u fuq kollox ta' tfal – "karnival kontinwu" ta' miżerja umana; xmara li ma taqtax ta' tbatija umana.

Daqs il-Global Warming

Fil-ghoxrin sena li gejjin, l-effetti tat-tkissir tal-familji fuq il-ħajja tan-nazzjon u tan-nies komuni ser ikunu kbar u qerrieda daqs l-effetti tal-global warming.


Il-familja qed iddub b'mod katastrofiku, daqs is-silġ li qed jinhall bil-kbir.

Daqs it-terroriżmu u l-kriminalità

It-tkissir tal-familja hu THEDDIDA għas-soċjeta

- daqs it-terroriżmu
- daqs il-kriminalità fit-toroq
- daqs id-droga.

Theddida aktar qerrieda minn kull falliment ekonomiku kkawżat minn diżastru fis-swieq internazzjonali.



Siltiet mid-diskors li ghamel nhar is-17 ta' Ġunju 2009, lill-Family Holiday Association:

Epidemija

Fiċ-ċentru ta' Londra hemm madwar 100 Qorti tal-Familja li kuljum qed jittrattaw it-tkissir tal-familji.

Issa mmultiplika dan in-numru mal-Ingilterra kollha u tibda tifhem kemm hi kbira l-epidemija li hawn.

Materja privata... jew pubblika?

Hawn min johroġlok b'waħda u jghidlek : "X'nagħmel bil-ħajja privata tiegħi? Dik affari tiegħi; dik haġa privata!"

Veru dan?

Nisingħu l-Imhalled kif jabsibha :

"Qegħdin nassumu li kif immexxu l-ħajja privata tagħna f'relazzjoni mat-tniissil u t-trobbija tal-ulied, jew it-tmiem ta' relazzjoni bhala ġenituri, hija materja privata li taffettwa biss lill-adulti konċernati."

"Le, din MHIX materja PRIVATA. Hija materja PUBBLIKA li tikkonċerna u tinteressa realment il-qasam pubbliku."

"L-effetti tagħha huma bħal mewġ li jikkonċernaw

- il-familja wiesgħa tal-individwu
- il-komunità lokali
- u lill-pajjiż kollu kemm hu."

Iż-żwieġ : mudell tad-deheb

Irridu nerġġhu nirrijaffermaw iż-Żwieġ bhala l-Mudell tad-Deheb – ukoll jekk mhux perfett.

L-istatistika tipprova li

- iż-żwieġ hu l-forma li żżomm l-aktar fit-tul
- it-tfal taż-żwieġ jirnexxu l-aktar.

Iż-żwieġ BISS jista' jsewwi lill-Ingilterra mkissra.

Iż-żwieġ għandu jiġi promoss biex tieqaf l-anarkija soċjali tat-tkissir tal-familji.

Siltiet mid-diskors li ghamel hawn Malta fil-15 ta' Mejju 2010 bhala mistieden tal-Moviment "PROGETTIMPENN" fi hdan il-Moviment ta' Kana:

Ruxxmata każijiet ta' divorzi

- Illum, barra mill-każijiet ta' kriminalità, l-aktar każijiet li jiddominaw fil-qrati huma dawk ta' firdiet fil-familji.

Illum, minn tarf għall-ieħor tal-Ingilterra, jum wara jum, eluf ta' familji jinsabu fil-kju f'mijiet ta' qrati, quddiem mijiet ta' imhallfin, jitolbu


L-FAMILJA SAR EPIDEMIJA

Mail Online

Only marriage can mend broken Britain, says top judge in attack on 'pass the partner' society

MR JUSTICE COLERIDGE'S VERDICT

Reaffirmation of marriage as the gold standard would be a start. It has proved to be the most enduring and the children of such relationships perform best. That is simple provable fact... however unpalatable to its detractors.



(The BBC) the biggest and most highly regarded, publicly funded opinion former in the land regards these vitally important issues as 'too dark'. Yes, indeed it is dark, very dark, and sometimes disturbing, but we

Support for marriage makes pragmatic common sense because it is demonstrably in the public interest and ultimately saves money - like eating healthily.

I'm drawing attention to the endless game of 'pass the partner', in which such a significant portion of the population is engaged... the endless and futile quest for a perfect relationship.

shall not throw any light on it if we refuse to acknowledge it and discuss it in a broad and sensible way.

I am not suggesting that relationship breakdown can be avoided in all cases. Genuinely intolerable relationships have to be ended with as much dignity as the system can manage.

tiskopri li dawn ġejjin minn familji mfarrkin.

Aghmel analizi, per eżempju tad-*drug addicts*, jew *binge-drinkers*, jew dawk li jaħarbu jew dawk li jgibu ruħhom hażin fl-iskola.

X'issib?

Issib li ġejjin minn familji mkissrin.

Miniex ngħid li kull familja mkissra tipproduċi tfal bi problemi. Izda qed ngħid li kull tifel problematiku huwa prodott ta' familja mfarrka jew fi krizi.

Kemm jiswa lill-Kaxxa tal-Gvern?

Ilkoll ikollna nħallsu l-ispiża tad-divorzju minn butna.

- Skont l-istima tal-agenzija rispettabbli, *Center for Social Justice*, l-ispiża tat-tkissir tal-familji tammonta għal 24 biljun lira sterlina.

- Imbagħad skont l-aħħar riċerka magħmula

minn *The Jubilee Center*, li hi organizzazzjoni Kristjana, l-ispiża tqarreb is-somma ta' 42 biljun lira sterlina.

Iż-żewġ figuri huma enormi u ma nlaħħqux magħhom.

L-agħar li jmorru t-tfal

L-ulied tal-familji mkissrin huma

- "damaged" – Imfarrkin
- "miserable" – imdejquin
- "disturbed" – mentalment imhawdin

I-ghajjnuna biex isolvu l-konflitti tal-familji.

Il-qrati kollha huma mgħobbjin b'kazijiet bħal dawn. Eluf u eluf ta' tfal huma mdahħlin f'dawn il-kazijiet.

- 40% taż-żwiġijiet jispiċċaw b'divorzju. Il-bieċa l-kbira minnhom jtkissru fl-ewwel għaxar snin.

Il-mard soċjali kollu ġej mill-kollass tal-familja

Trid tara mnejn hu ġej il-mard soċjali kollu?

Haġa hija żgura. Kważi l-mard soċjali kollu ġej direttament mill-kollass tal-hajja tal-familja.

Aghmel analizi tat-tfal li jidhru quddiem il-qrati u

DAN NGHIDULU "PROGRESS"?!


Solidarjetà Nisranija (12)



L-Opri tal-Ħniena Spiritwali (3)

kitba ta'

MONS. ISQOF EMERITU
NIKOL Ġ. CAUCHI





5. AHFER IL-HTIJIET

Ma jistax jonqos li xi drabi f'hajjitna, nirċievu xi offiżi mill-proxxmu tagħna, għad li mhux dejjem min jonqosna jkun qiegħed jagħraf biżżejjed in-niket li jkun qed johlqilna. Din l-offiża xi drabi ssir b'xi kliem li jingħad lilna, b'xi nuqqas ta' rispettt lejna, kif ukoll b'xi ħsara li ssir lill-propjetà tagħna jew lill-isem tajjeb li ngawdu.

Il-pagani kienu jipprovaw ipattu minnufih l-offiża li ssirilhom, billi jieħdu azzjoni kontra min joffendihom. Anki l-Lhud, meta kienu jivvjaġġjaw fid-deżert, kienu jimxu fuq dik li tissejjah "il-liġi tat-taljun" jiġifieri jieħdu l-liġi b'idejhom u jagħmlu l-vendetta huma stess. Izda mhux bi ħsara li tkun ikbar min dik li rċievew; "għajjn b'għajjn, sinna għal sinna."

Il-liġi ta' l-insara hija għal kollox differenti għaliex Kristu għallimna naħfru lil min joffendina u npattu bil-ġid lil min jagħmlilna d-deni. Kristu qalilna sabiex inkunu nixbhu lil Missierna tas-Sema li

jtalla' x-xemx tiegħu sew fuq il-ħżiena u sew fuq it-tajbin u jnizzel ix-xita sew fuq min hu tajjeb u sew fuq min m'huwiex. **Għax jekk intom t h o b b u**



lil min iħobbkom xi ħlas jisthoqqikom? Mhux il-pubblikani wkoll jagħmluh dan? U jekk issellmu lil hutkom biss, xi tkunu tagħmlu żejjed?" (Mt. 5,45-47) kif ukoll "Tiġġudikawx u ma tkunux iġġudikati; tikkundannawx u ma tkunux ikkundannati, aħfru u ssibu l-maħfra" (Lq 6,37).

Fil-Katekiżmu tal-Knisja Kattolika naqraw (n. 2764) li "id-diskors tal-muntanja hu tagħlim għall-ħajja; it-Talba tal-Mulej hi talba; izda kemm fid-Diskors u kemm fit-Talba hu l-Ispirtu tal-Mulej li jagħti sura ġdida lix-xewqat tagħna, dak it-tqanqil minn ġewwa li jaħji 'l ħajjitna. Ġesù jgħallimna din il-ħajja ġdida bi kliemu u jgħallimna nitolbuha permezz tat-talb. Il-ħajja tagħna f'Alla tiddependi minn kemm ikun tajjeb it-talb tagħna." Fit-talba tal-Missierna, Kristu għallimna nitolbu l-maħfra ta' dñubietna, izda biex jinħafrolna htijietna jeħtieġ li nkunu lesti naħfru aħna wkoll.

Il-maħfra lil dawk li għamlulna xi deni, hija wieħed mill-impjenji l-iktar diffiċli li jrid minna l-Mulej Ġesù. Beda biex tana eżempju huwa nnifsu għaliex minn fuq is-salib hafer lil dawk li kienu jaħqruh u talab għalihom lill-Missier tas-sema; "Aħfrilhom, għax ma jafux x'inhuma jagħmlu." Bħal insara, għandna wkoll dan l-obbligu tal-maħfra tal-egħdewwa. **"Smajtu li ntqal 'ħobb lil għajrek u obghod il-għadu tiegħek; imma jiena ngħidilkom; hobbu l-egħdewwa tagħkom; itolbu għal dawk li jagħmlu għalikom"** (Mt 5,43).

Ġesù għallimna li aħna familja waħda u li l-Missier tagħna huwa Alla li qiegħed fil-gholi tas-smewwiet. Bħala membri fil-familja ta' wlied Alla, fil-magħmudija nieħdu ħajja ġdida, l-ħajja tal-grazzja, li fiha ngawdu l-libertà ta' wlied Alla, Kristu mponielna d-dmir tal-maħfra bħala sinjal ta' din in-novità nisranija, sinjal li aħna gġeddiedna fir-ruħ tagħna u ma għadniex iktar ilsiera tad-dñub, 'għaliex intom ulied il-Missier' (Mt. 5,43).

In-nisrani għandu mhux biss jaħfer, izda wkoll jipprova jinsa l-offiżi li jkun irċieva minn għand il-proxxmu. Xi

drabi l-insara isibuha wisq diffiċli li jahfru lil min ghamlilhom id-deni, iżda bil-ghajjnuna tal-grazzja t'Alla, jaslu wkoll biex jahfru minn qalbhom l-offiżi u bil-mod tfiq ukoll l-ferita li l-offiża tkun fethet f'qalbhom. Ghalhekk jiswa hafna li fost il-grazzji li nitolbu lil Alla, nitolbuh ukoll l-umiltà u l-qawwa biex nahfru lill-ghedewwa taghna, ma neskluduhomx minn imħabbitna u nkunu lesti li nagħmlulhom il-ġid.

6. HU SABAR B'MIN IDEJJAQLEK QALBEK

F'hajjitna ahna niltaqgħu ta' spiss ma' persuni li jdejquna, minħabba kliemhom jew l-imġiba tagħhom. Jiġri li xi drabi, l-anqas biss jintebħu ll qegħdin idejquna u dak li jagħmlu ma jagħmluhx apposta iżda aktarx għaliex hekk ikun il-karattru tagħhom. Dawn jistgħu jkunu t-fal, bl-ghajjat u bl-istorbju li jagħmlu, jistgħu jkunu anzjani jew nies malinkoniċi li dejjem jirrakkontaw l-hemm tagħhom, jistgħu jkunu persuni li jhobbu jikkmandaw jew jindahlulna żzejjed. **Fi ftit kliem huma dawk kollha li jmorru kontra l-gosti u l-ghazliet taghna u li minħabba fihom inhossu li qegħdin nitilfu jew innaqqsu t-trankwillità taghna.**

Izda propju biex insalvaw il-paċi, u r-relazzjonijiet tajba ma' kulhadd, jeħtieġ li nidraw li bi spirtu nistrani nissaportu l-persuni molesti, cioè dawk li jdejqulna qalbna. Ikollna mertu kbir jekk nagħrfu nikkontrollaw l-istint taghna u niehdu paċenzja bihom.

Jeħtieġ imbagħad, li ahna nipperswadu ruhna, li dawn il-persuni, li forsi xi drabi jdejquna, għandhom it-tajjeb tagħhom u mhux kollox negattiv fi kliemhom, u fl-imġiba tagħhom. Il-kuntatt taghna magħhom jista' jkun ta' ghajjnuna għalina, biex nintebħu bid-difetti taghna, u nagħrfu x'hemm fina li jista' jdejjaq lill-oħrajn, bħal ma huwa s-sens ta' superjorità jew indħil żejjed. Fl-aħħarnett, **xi drabi ċerti nies ikollhom ir-raġun kollu li jikkritikawna u jagħmlu l-osservazzjonijiet tagħhom fuqna, osservazzjonijiet li jistgħu jkunu ġusti hafna, għad li lilna ma jinżluniex.**

Meta nsibu ruhna f'sitwazzjoni bħal din għandna okkażjoni oħra li nitharrġu fil-virtù ewanġelika tas-sabar. Kristu jgħallimna din il-virtù matul hajtu kollha, iżda speċjalment fil-mumentali tal-passjoni tiegħu. Il-persuni li jafu jiehdu paċenzja, għandhom ukoll il-hlewwa u jafu kif għandhom imorru ma' huthom il-bnedmin. Is-sabar fejn ikun jinsab ikattar il-ghaqal, jimmatura lill-bniedem u jinnohbiltà u jzejjen il-qalb.

7. ITLOB 'L ALLA GHALL-HAJJIN U GHALL-MEJTIN

Hija haġa tajba u xierqa li ta' spiss nitolbu lil Alla, għalina nfusna u għall-oħrajn. Barra mit-talb ta' adorazzjoni u ta' radd il-hajr hemm ukoll it-talb tal-interċessjoni, meta ahna niftakru fl-oħrajn u nitolbu għalihom.

Meta nagħmlu dan, ahna nkunu qegħdin nagħmlu wkoll att ta' fidi fil-kelma ta' Kristu li qalilna li min jitlob jaqla'. L-interċessjoni hija wkoll att ta' karità lejn l-oħrajn; difatti nitolbu għalihom għaliex inhobbuhom u tiġina hniena minnhom. **L-interċessjoni hija għemil li nistgħu nagħmluh bla tbatija, f'kull hin tal-ġurnata u tal-lejl u f'kull post. Hafna drabi, l-interċessjoni hija l-uniku mod li bih nistgħu nkunu ta' ghajjnuna lill-proxxmu taghna, fil-ħtiġijiet tiegħu, għaliex ma jkunx possibbli għalina, li ngħinuh b'ebda mod ieħor.**

Il-Katekizmu tal-Knisja Kattolika (n.2635) jgħallimna li "L-interċessjoni, jiġifieri t-talba favur xi hadd, sa minn żmien Abraham, hi talba ta' wiehed li jinsab f'armonija shiha mal-hniena ta' Alla. Fi żmien il-Knisja, l-interċessjoni nistranija tissieheb fl-interċessjoni ta' Kristu: turi x-xirka tal-qaddisin. **Fl-interċessjoni, min jitlob, jitlob mhux "dak li jaqbilla, imma dak li jaqbel lil haddieħor"** (Fil 2,4) u jasal biex jitlob ukoll għal min jagħmillu d-deni."

Meta nitolbu għall-oħrajn, għandna nibdew minn dawk li huma l-iktar qrib lejna, cioè l-membri tal-familja taghna. Hemm imbagħad lista shiha ta' nies li għandna niftakru fihom fit-talb taghna. Bħala kattoċi huwa dmirna li nitolbu għall-Papa, għall-isqfijiet u għas-sacerdoti. Hemm ukoll obbligu ta' rikonoxxenza li nitolbu għall-benefatturi taghna. Ma ninsewx il-morda u dawk li huma tribulati b'xi salib ieħor. Kif issuggeritilna hafna drabi l-Madonna, fid-dehriet taghha, huwa dmirna wkoll li nitolbu għall-midinbin.

X'għandna nitolbu għall-oħrajn, meta nagħmlu talb ta' interċessjoni? Għandna nitolbu l-istess grazzji u ghajjnuniet li nitolbu lilna nfusna, għax ahna fid-dmir li nhobbu lill-oħrajn kif inhobbu lilna nfusna u li nixtiequhom l-istess ġid li nixtiequ lilna. Izda qabel xejn u fuq kollox għandna nressqu quddiem Alla għalihom, talb biex jaqilgħu grazzji spiritwali, bħalma hija l-perseveranza finali u l-premjura tal-ġenna. Izda nistgħu nitolbu wkoll ghajjnuniet meħtiġin għall-hajja f'din id-dinja, dejjem iżda bil-kundizzjoni li dawn ma jkunux ta' hsara għar-ruħ.

(jissokta)

Alex Saliba

I.T Sales and Services

65, Ta' Said Street Nadur, Gozo
alexandersaliba@gmail.com


Tel: 21 555 358 Mob: 99 864 262

**FOLKLOR
GHAWDXI**

*Anton F. Attard
jirrakkonta
u jfisser...*

*draywriet
missirijietna*

© Anton F. Attard



IS-SNAJJA' QODMA F'GHAWDEX

(It-Tnejn u Tletin Parti)

IL-PRESES TAL-MADUM (3)


Il-Madum tal-Mużajk

Ghall-madum tal-mużajk jenħtieġu forom ta' l-istess qisien bħal tal-madum l-iehor: tal-pied, għaxar pulzieri u tmien pulzieri.

Tintra l-plakka u fuqha titqiegħed biċċa karta tas-siment li kienet tkun maqtugħa apposta ta' l-istess qies tal-plakka. Jitlibbes il-kwadrant biex imbagħad jinxtehet il-materjal bil-kulur li kien ikun jikkonsisti f'siment ikkulurit, ramel tar-rħam u żrar. Jintgħagen ġewwa l-mastella l-materjal u mbagħad permezz ta' sassla li kienet tkun *gauge* jew kejl għall-forma, jiġifieri tesa' eżatt kemm tieħu materjal il-forma, jinxtehet fil-forma.

Wara li titlesta t-taħlita ta' ramel ta' l-irħam, siment ikkulurit u żrar magħgħuna flimkien, imbagħad il-forma jingħatalha t-**tfarfir**, il-materjal jew **melanġ** u jitqiegħed il-għatu biex tidhol taħt il-pressa.

Wara li l-forma toħroġ mill-pressa, jiżżarma l-ewwel il-kwadrant, imbagħad il-għatu, tinqala' l-karta tas-siment u l-maduma titneħħa bis-sengħa u titqiegħed go kaxxi apposta tal-ħadid.



Madum tal-Bankini modern

'Il għada fil-għodu dawn il-kaxxi bil-madum b'kollox jingarru għal go giebja mimlija bl-ilma fejn il-madum kollu jdum ġurnata jixxarrab. 'Il-għada, wara li jixxarrab, il-madum jittella' fejn iġaddi għall-proċess tal-għorik.

Għal dan ix-xogħol kien ikun hemm magna apposta. Din kienet tkun rota kbira tal-ħadid b'wiċċ tal-ħadid. Fuqha jitqiegħdu tmien **gurelli**. **Gurella** kienet tkun sura kwadrata li go fiha tidhol il-maduma li titqiegħed wiċċha 'l isfel fuq din ir-rotta. Fuq ġenb ta' din ir-rotta l-kbira kien ikun hemm delu u vit ta' l-ilma. Il-vit ta' l-ilma kien iqattar għal fuq ir-rotta, filwaqt li minn ġod-delu, li kien ikun imwaqqaf fuq ir-riħ tar-rotta, jinzel **ramel fin tal-għorik** għal fuq ir-rotta. B'hekk dak jogħrok il-mużajk u hekk jitfaċċa ż-żrar go wiċċ il-maduma.

Ir-**ramel tal-għorik** kien jiġi apposta mill-Italja għal dan ix-xogħol u jgħidulu 'ramel tal-għorik'.

Naturalment, dan kien il-metodu l-aktar antik. Illum isir kollox bil-magni moderni. Għall-mużajk illum hawn magni moderni li jixthulhom it-taħlita tal-materjal u l-maduma toħroġ lesta.

Il-Marmettone


Il-qisien tal-forom li bihom kien isir il-madum tal-marmettone kienu dawn: **żewġ piedi, pied u nofs u pied**.

Il-madum tal-marmettone taż-żewġ piedi u tal-pied u nofs ma kienx isir bil-pressa.

Dan kien isir billi fuq mejda kbira li kien ikollha l-wiċċ wati u miksi bis-siment, imsejha wkoll tavlar, kienu jintramaw forom tal-ħadid, listi msammrin, tal-pied u nofs jew taż-żewġ piedi.

Kif isir il-marmettone

Kien jiġi mill-Italja rħam oħxon oħxon xi nofs pulzier ta' diversi kuluri: **isfar, griż, iswed u abjad, perlato u labaccio**.



Madum tad-Disinn bil-Kulur

Dawn il-biċċiet, li fil-fatt ikunu skarti, jitqiegħdu bis-sengħa ġol-forma, filwaqt li jithalla vojtt bejn biċċa u oħra.


Jintgħagen is-siment skont il-kulur li trid u jinxtetħet ġol-fili bejn l-irħam ġol-forma. Dan kienu jħalluħ nofs ta' nħar jixxotta, imbagħad kienu jkomplu jimlew il-forma b'siment iswed u ramel li kienu jixthuh fuq dak tal-kulur biex jiġi l-qiegh tal-maduma. Wara jumejn jinqala' minn fuq it-tavlar u jgħaddi għall-proċess tal-ghorik. Dan kien jintgħorok taħt magna li kien ikollha **moli** differenti. Ir-rotta tal-ghorik kienet tissejjah **mola**.

Għaliex ix-Xogħol tal-Madum kważi spiċċa


Illum ħafna mix-xogħol tal-madum m'għadux isir bħalma dari u l-madum jiġi lest minn barra, aktarx taċ-ċeramika, għax ta' barra jiġi irħas. Jekk il-madum isir Ghawdex bħal qabel jiġi jiswa erba' darbiet daqs ta' barra. Minħabba f'hekk m'għadux jinħadem hawn. Għalhekk, dan il-madum antik sar rarità u haġa preġjuża. Dnub li hawn min ikissru u jarmih, l-aktar jekk ikun ta' dišinn sabiħ. Imma l-barranin, bħall-Ġermaniżi, fejn isibu minnu għar-rimi jew għat-tkissir jiġbruh u jehduh għal fejn jista' jkollhom bżonnu.

Għeluq: Nibzghu għal li baqa'

Il-Ghawdxin hemm bżonn idahħluha f'rashom li meta xi haġa ma tibqax tinħadem il-preġju tagħha jizdied mill-ewwel. Għalhekk, dwar dak kollu li hu antik jeħtieġ li nsalvaw minnu kemm nistgħu. Għalkemm il-madum taċ-ċeramika ta' barra hu iktar moda, irħas u isbaħ, b'dana kollu ma fih preġju ta' xejn, għax dak bħalu għadu jsir u



Madum tad-Disinn bil-Kulur



Madum tad-Disinn bil-Kulur

jibqa' jsir. Imma l-madum tas-siment li kien isir bl-idejn hawn Ghawdex issa sar haġa ta' l-imghoddi. Mela, fejn hemm minnu, ejjew nippreservawh, nibzghu għalih u ma nkissruhx bl-addoċċ għax dak sar haġa ta' l-imghoddi u għandu postu fil-ġrajja tas-snaġġa u l-folklor tal-gżira tat-Tliet Għoljiet.. U llum jiswa l-flus ukoll!

Għalhekk, flok ma jitkisser u jintrema, il-madum jista' jinqala' bil-galbu biex ikun jista' jingħata jew jinbiegħ lil min ikun iridu. Dan jista' jsir għax naf min għamel hekk, u għax haseb li ma jiswa xejn, tah b'xejn lill-barranin!

RIFERENZI:

- Intervista fit-tul ma' Ġorġ Cassar mir-Rabat, Ghawdex, li dari kien jagħmel il-madum.
- Patri Ġiġi Camilleri, S.J., "Dawn Qdewna", *Ix-Xagħra*, Marzu, 2002, pp. 12-12.
- Tagħrif iehor dwar il-preses tax-Xagħra ngħata lili minn Dr. Aaron Attard Hili, LL.D.
- Guida Generale di Malta e Gozo*. Diretterju tat-Telefon, 1950.

Xerri l-Bukkett



Bar
Restaurant Pizzeria

*Dine while enjoying the best view in
the Maltese islands*

Triq iż-Żewwieqa Qala
Tel. 21553500

Anniversarji

L-Oasi tal-Vajringa!


Il-Librerija Pubblika ta' Għawdex tagħlaq 170 Sena ta' Storja u Kultura "tal-ktieb"

riċerka ta' JOSEPH W. PSAILA

Fil-Belt Victoria, fi Triq Vajringa hemm il-Librerija Pubblika ta' Għawdex. Min jittla' d-disa' u tletin targa u jidhol fiha jsib ruhu mdawwar mill-art sas-saqaf bil-kotba, f'oasi ta' skiet u arja li tqanqal il-hajra tal-qari, l-istudju u r-riċerka. Joseph W. Psaila li, bħal hafna oħrajn li jhobbu l-ktieb iżur lil din l-oasi regolarment, gabar dan it-tagħrif dwar il-Librerija Pubblika sabiex iservi ta' stedina halli aktar nies jinqdedw bis-servizz eċċellenti li toffri din il-Librerija. Jixtieq ukoll li dan it-tagħrif ikun rikonoxximent lill-istaff tal-Librerija li jgħożżu kull ktieb u dokument bħala teżor u li jilqgħu b'entużjażmu lil kull min jirrikorri għas-servizz tagħhom.

Storja ta' 170 sena

Il-Librerija Pubblika taf il-bidu tagħha 170 sena ilu, meta grupp ta' 38 professjonist iltaqgħu nhar is-Sibt, 23 ta' Marzu 1839 u waqqfu *Gabinetto di Lettura* li aktar tard giet imsemmiha *Libreria di Societa'* għall-użu personali tagħhom. Wara 14-il sena dawn il-membri fundaturi għaddew il-librerija privata tagħhom lill-Gvern kolonjali bil-kundizzjoni li tiġi vvotata s-somma ta' erbghin lira sterlina għax-xiri ta' kotba. Bl-approvazzjoni tal-Gvernatur **Sir William Reid**, giet ivvotata s-somma ta' ħamsin lira sterlina għax-xiri tal-kotba. Il-Librerija Pubblika fetħet il-bibien għall-pubbliku nhar it-Tnejn, 21 ta' Novembru 1853.



Bħala rikonoxximent lill-Gvernatur Reid, fl-1860 saret pittura tiegħu flimkien ma' oħrajn fosthom tal-Gvernatur Le Marchant, ta' Sir Adrian Dingli u ta' missieru, Sir Paul Dingli, li tqiegħdu f'post prominenti fis-sala ewlenija.

Il-Librerija Pubblika sa mit-twaqqif tagħha, mxiet minn lokal għall-iehor, jiġifieri minn Triq Agius de Soldanis għal Triq il-Librerija, fil-belt Victoria, fejn damet għal 36 sena.


Fuq disinn ta' Mons. Giuseppe Farrugia, it-tieni Bibljotekarju, inbniet is-sala fuq l-ewwel sular ta' l-iskola primarja fi Triq Vajringa, sabiex takkomoda Librerija Pubblika. Dan il-bini kien gie mbierek minn Mons Giovanni Marija Camilleri, Isqof ta' Għawdex ta' dak iż-żmien, nhar il-Ħamis, 5 ta' Novembru 1893. Il-ftuħ uffiċjali sar nhar it-Tnejn, id-9 ta' Marzu 1896. Għad li dawn kienu żminijiet meta l-policy tal-Gvern tal-ġurnata kienet li jikri postijiet mingħand il-privat għall-htieġa tal-uffiċini tiegħu, però rigward il-Librerija Pubblika, nhass li kien wasal iż-żmien li għandha tingħata attenzjoni xierqa u nbniat din is-sala għal dan il-għan.

Mitt sena wara dan l-avveniment, kien gie mfakkar b'esebizzjoni dwar l-istorja tal-Librerija Pubblika, b'irħama kommemorattiva u b'kunċert mill-Orkestra Nazzjonali.

Mal-milja taż-żmien, bl-iżvilupp tal-kollezzjonijiet u minħabba nuqqas ta' spazju, is-sezzjoni tas-self tal-kotba, nhar il-Ħamis, 10 ta' Frar 1983 giet trasferita fi tliet swali f'parti mill-kumpless tal-Ministeru għal Għawdex. Barra dan saret estensjoni fl-istess librerija pubblika sabiex takkomoda l-Arkivju Nazzjonali / Sezzjoni Għawdex. Dan gie miftuħ uffiċjalment għall-pubbliku nhar il-Ġimgħa, 24 ta' Novembru 1989, fl-okkażjoni tal-25 anniversarju ta' l-Indipendenza ta' Malta.

Organizzazzjoni hajja

Kollezzjoni – Il-Librerija Pubblika mhix xi mużew (għad li ġew żminijiet li serviet ta' mużew qabel infetaħ



il-mużew fiċ-Ċittadella), iżda hija organizzazzjoni haġja u għaldaqstant trid tiġi mantenuta.

Dan qed isehh bl-introduzzjoni ta' servizzi u bix-xiri kontinwu ta' kotba ġodda, immirati għall-htigijiet ta' kull żmien għal kull sezzjoni tal-pubbliku. Fil-fatt il-parti l-kbira tal-kotba jinxtraw fuq suggeriment tal-pubbliku stess.

Melitensia – Din is-sezzjoni hija meqjusa bħala l-aktar waħda prestigjuża, tkopri kotba stampati fil-gzejjer Maltin u oħrajn miktuba dwar il-gzejjer Maltin, però li ġew stampati barra minn Malta.

Il-Librerija Pubblika ta' Għawdex, bħal-Librerija Nazzjonali hija depożitarja skont il-liġi tal-1925 tal-materjal kollu li jiġi stampat fil-gzejjer Maltin. Dan ikopri l-kotba, il-ġurnali u l-*magazines*. Dawn ta' l-aħħar jiġu lligati f'volumi fil-legatorija ta' l-istess librerija. Dan ma jfissirx li ma hemmx kotba jew ġurnali li jmorru lura mill-1925. Infatti l-aktar ktieb prestiggiuż dwar il-gzejjer Maltin li jmur lura għas-sena 1536 huwa kopja ta' Jean Quintin d'Autun *Insulae Melitae Descriptio*, stampat fl'1536. Oltra dan, l-ewwel ġurnal li hawn fil-Librerija Pubblika jismu *Il Mediterraneo* (Awwissu 1838).

Pubblikazzjonijiet dwar Għawdex – Sezzjoni mill-*Melitensia* tinkludi kotba dwar Għawdex in generali u anke dwar l-irhula individwali. Din qed tiġi sostnuta b'materjal mitbugħ mill-Kunsilli Lokali u mill-parroċċi rispettivi, b'kotba ġodda li għalkemm jittrattaw dwar il-gzejjer Maltin b'mod generali, ma jonqsux li jagħtu attenzjoni xierqa lill-gżira t'Għawdex. Din is-sezzjoni hija mfittxa hafna mill-istudenti għall-*projects* u anke minn barranin li jkun jixtiequ jafu iżjed dwar il-Gzejjer Maltin, b'mod speċjali dwar Għawdex.

Kotba Akkademiċi – Barra is-sezzjoni tal-Melitensia hemm ukoll is-sezzjoni tar-riferenza. Din tinkludi kotba akkademiċi, bħal enciklopediji, dizżjunarji, almanakki u *year books*. Din ta' kull sena qed tiġi msaħħa bix-xiri ta' kotba dwar suggetti li qed jiġu studjati minn studenti li qed jattendu skola terzjarja. Fosthom insibu kotba tas-

soċjoloġija, psikoloġija, *business, accounts, economics, management*, storja, eċċ.

Servizzi

Il-Librerija Pubblika hija frekwentata minn kull sezzjoni tal-pubbliku, minn studenti primarji, sekondarji, terzjarji, kif ukoll mill-pubbliku generali. Infatti, madwar 1,000 item ta' riferenza kull xahar jiġu mgħoddija lill-pubbliku għar-riċerka. Dawn jinkludu ġurnali, *magazines*, kotba dwar l-istorja ta' Malta, kotba akkademiċi, rapporti u statistiċi tal-Gvern, u materjal ieħor għall-*projects*. Minhabba l-fatt li dan il-materjal ma jistax jiġi mislul barra mil-Librerija Pubblika, teżisti l-faċiltà ta' fotokopji.

Il-pubbliku fir-riċerka tiegħu, barra l-materjal stampat għandu wkoll aċċess għall-informazzjoni minn fuq l-Internet. Dan huwa provdut b'xejn għajr għall-*printouts*, permezz ta' 14-il PC. B'hekk ir-riċerkaturi għandhom aċċess għall-informazzjoni elettronika. Minbarra dan jingħata servizz ta' *videos* u CDs ta' natura edukattiva u informattiva li wiehed jista' jara fil-post stess. 'Il fuq minn 400 persuna fix-xahar jagħmlu użu minn dan is-servizz.

Minbarra l-materjal ta' riferenza għar-riċerka, l-Librerija Pubblika toffri wkoll tagħrif aġġornat dwar korsijiet, sejhiet għall-postijiet vakanti mal-Gvern u l-privat, tagħrif dwar il-lokalitajiet, u kull xorta ta' informazzjoni oħra ta' natura edukattiva.

Promozzjoni tal-'ktieb'

L għajta nofs il bejgħ. Naturalment, mhix il-*policy* tal-Librerija Pubblika li toqgħod tistenna li l-pubbliku jisir jaf waħdu dwar il-Librerija. Ta' kull sena, jiġu organizzati *Żjajjar ta' Orjentazzjoni* għall-istudenti li jattendu l-iSkejjel Primarji u Sekondarji. Infatti matul is-sena, ġew 800 student. Fil-każ ta' *żjajjar* minn Skejjel Primarji, dawn kien hemm drabi fejn l-istudenti kienu akkompanjati mill-istess ġenituri. Waqt dawn iż-*żjajjar*, l-istudenti barra li tingħatalhom informazzjoni verbali u miktuba dwar is-servizzi tal-librerija, tingħatalhom l-opportunità li jressqu s-suggerimenti tagħhom. Għal kull *żjara* qed tiġi

mtellgħa wirja ta' kotba, filwaqt li l-istudenti jaqraw siltiet mix-xogħlijiet tagħhom u siltiet minn kotba.

Jittellgħu wkoll wirjiet dwar awturi u xogħlijiet rispettivi tagħhom kif ukoll dwar avvenimenti storiċi.

Ta' kull sena il-Jum Dinji tal-Ktieb li jaħbat nhar it-23 ta' April, qed jiġi mfakkar b'wirja ta' kotba godda li tkun tinkludi kotba fuq diversi suġġetti, kotba ta' natura edukattiva, rikreattiva u ta' informazzjoni kif ukoll kotba b'diversi lingwi ndirizzati għall-istudenti sekondarji. Dawn il-kotba wara li jiġu proċessati, aktar tard jintbagħtu fil-*Gozo Lending Library*, fit-12-il *Branch Libraries* fosthom waħda fl-Isptar Generali ta' Ghawdex sabiex jiġu mislufa filwaqt dawk ta' natura akkademici jinżammu fil-Librerija Pubblika għall-konsultazzjoni.

Barra minn hekk, il-Librerija Pubblika qed tiftaħ il-bibien tagħha għall-pubbliku fl-avvenimenti kulturali li qed jinżammu f'Ghawdex fix-xahar ta' Mejju fl-*Lejliet Lapsi / Notte Gozitana*.

F'daž-żmien tat-teknoloġija l-ġdida

Bl-introduzzjoni tal-kompjuterizzazzjoni fil-proċess tal-kollezzjoni, saret qabza fil-kwalità. Infatti l-pubbliku minn daru stess, bl-użu tal-internet, għandu aċċess għall-katalogu elettroniku tal-Librerija Pubblika, tal-*Gozo Lending Library*, tal-*Branch Libraries*, tal-Librerija Nazzjonali u ta' diversi Libreriji Pubbliċi f'Malta, li jkopri parti sostanzjali mill-kollezzjoni tal-Librerija Pubblika. Wiehed għandu l-opportunità li jista' jfittex bl-isem tal-ktieb, awtur, suġġett jew serje. Wiehed jista' jkollu aċċess għal din l-informazzjoni permezz tas-sit elettroniku *opac.libraries.gov.mt*. Tajjeb li wiehed jinnota li l-użu tal-internet mhuwiex inaqqas mill-interess fil-qari, anzi matul is-sena 2009, is-self tal-kotba f'Ghawdex irregistra żieda ta' 1,200 fuq is-sena preċedenti. Beda l-proċess sabiex anke servizzi offruti fil-*Branch Libraries* jiġu kompjuterizzati.

Proġetti għall-gejjieni

Hemm il-ħsieb li l-Librerija tkompli taggorna ruhha mal-eżigenzi ta' żminijiet bħala ċentru ta' informazzjoni għall-komunità.

- Għaldaqstant il-Librerija tilqa' s-suggerimenti jew ilmenti mressqa mill-pubbliku.
- Tagħmel l-aħjar użu mis-servizzi elettronici, bħall-internet u l-katalogu elettroniku li qed jiġu utilizzati



minn studenti, adulti u saħansitra minn Maltin u barranin li jkunu għal xi żmien fil-gżira ta' Ghawdex.

- Iggib 'il quddiem is-servizz personalizzat, fejn kull ricerkatur ikompli jingħata servizz ta' kwalità, b'riżultat ta' żieda fin-numru ta' persuni ta' kull età u klassi.
- Il-Librerija tkompli wkoll tilqa' s-suggerimenti tal-istudenti u tal-għalliema fix-xiri ta' kotba akkademici u oħrajn ta' natura rikreattiva jew edukattiva għall-*Gozo Lending Library* u l-*Branch Libraries* minn fejn ikunu jistgħu jiġu mislufa.

Il-Librerija Pubblika għandha post sinifikanti fil-progress tal-Gżira Ghawdxija. Dan huwa dovut għall-fatt li hija qed isservi ta' post fejn it-tagħrif u l-għarfien qed jiġu trasmessi lin-nies u u b'hekk tagħti kontribut siewi għat-titjib fil-kwalità tal-ħajja.

Kelma ta' apprezzament tmur lejn il-librara u l-istaff kollu li fuq medda ta' daqstant snin iddedikaw hidmithom sabiex igħibu 'l quddiem din l-istituzzjoni edukattiva. Fl-1999 il-hidma tal-Librerija Pubblika giet rikonoxxuta mill-Uffiċċju tal-Prim Ministru bl-għoti ta' Servizz ta' Kwalita'. Dan ma kienx ikun possibbli mingħajr is-sostenn morali u finanzjarju min-naħa tal-Ministeru għal Ghawdex u mill-fiduċja shiħa li tgawdi din l-istituzzjoni edukattiva fost il-poplu Ghawdxu u saħansitra anki fost bosta Maltin u residenti barranin li bosta drabi jutilizzaw is-servizzi offruti.

Għaldaqstant il-Librerija Pubblika ta' Ghawdex mhijjex il-katnazz li jostor it-tagħrif u l-għarfien iżda hija ċ-ċavetta li tiftaħ orizzonti godda lil kulmin jithajjar jersaq lejha.

Esperti fis-servizzi tal-vjaġġar...



TravelServices
LIMITED


A member of the **KDM** Group

- Ġiti...
- **Cruises...**
- Tiljiriel... anke tal-Low Cost
- **Lukandi... u akkomodazzjoni oħra**
- Kiri tal-karozzi u hafna servizzi oħra

Tel: Victoria Gozo: 21561212/3 Valletta: 21235772 or info@jpetravel.net

Kultura Nisranija

Prietka tas-Seklu Tmintax f'għieh San Frangisk t'Assisi



kitba ta' **JOE ZAMMIT CIANTAR**

San Frangisk

Frangisku kien bin Pietro di Bernardone (negozjant kbir tad-drappijiet) u martu Pica. Twieled f'Assisi, fl-Italja, għall-aħħar ta' l-1811 jew fil-bidu ta' l-1182. Miet nhar it-3 ta' Ottubru 1226. F'żgħożitu ha l-mestier ta' missieru u kien jghix hajja ta' sinjur. Kien generuż mal-fqar. Ta' 20 sena daħal fl-eżerċtu jiggieled kontra l-Peruġini u spicċa qatta' sena prigunier. Għamel sena jsofri minn marda serja. Ħa sehem ukoll fl-eżerċtu tal-Papa jiggieled fil-Pulja.

Jingħad li kien fi vjaġġ lejn il-belt ta' Spoleto meta, waqt ħolma, Frangisku sema' vuċi tistiednu '*jimxi wara l-padrin aktar milli wara s-serv*'. Minn hemm bidel ħajtu u beda jqatta' ħafna ħin jimmedita u jitlob, u jżur il-morda fil-isptarijiet.

Fl-1205 deherlu li sema' lehen li talbu għal tliet darbiet: '*Frangisku, mur, irranga d-dar tiegħi li, kif qiegħed tara, hija rovina shiħa.*' Għal dan Frangisku qabad u biegh xi drappijiet minn ta' missieru u rrinunzja sehmu mill-eredita'. Minn hawn jibdeu il-konverzjoni u l-konsagrazzjoni tiegħu nnifsu lil Alla. Għamel sentejn jghix ta' eremita, jittallab u jgħbor il-flus biex isewwi l-ħsara ta' tliet knejjes. Kien hawnhekk li darba, waqt quddiesa, sema' l-Evangjelju ta' meta Ġesù baġhat id-dixxipli tiegħu jippriedkaw il-bxara t-tajba mingħajr ma jieħdu magħhom u la flus, u la qorq, u lanqas bastun (Matthew 10, 7-19), neża' t-tunika u l-qorq li kellu fuqu, libes libsa sempliċi bħal dik li kienu jilbsu r-raġġajja ta' l-inħawi, u beda jdur it-toroq t'Assisi jippriedka l-penitenza u l-paċi.

Il-*'fratres minores'*

Miegħu malajr ingabru għadd ta' żgħażaġh li bdew jissejhu '*Penitenti t'Assisi*', imma Frangisku pprefera l-isem ta' *fratres minores* li, aktar tard, sar dak ufficjali ta' l-Ordni li waqqaf; l-Ordni Frangiskan Minuri. Aktar 'il quddiem, wara r-riforma, l-ordni nqasam f'dak imsejjah sempliċement Minuri li l-patrijiet tiegħu jgħibu t-taqkira OFM; f'dak imsejjah Minuri Konventwali, OFM Konv., u f'dak imsejjah Minuri Kapuċċini, OFM Kap. Fl-1210 Papa Innoċent III ta' lil Frangisku l-ewwel approvazzjoni veġali tiegħu, talab li dawn jagħmlu t-tonsur, u li jmorru jippriedkaw il-penitenza kullimkien. Frangisku kien ordnat djaknu, imma għall-umiltà tiegħu u għall-istima kbira li kellu tas-saċerdozju waqqaf hemm u ma ordnax saċerdot.



L-Estasi ta' San Frangisk t'Assisi – il-viżjoni ta' l-Anġlu jdoqq – pittura ta' Francisco Ribalta (c. 1620-1625)

Il-ħames pjagi

Darba, f'Settembru 1224, waqt li kien fuq il-muntanja ta' Verna qiegħed isum għal erbgħin jum, nhar jum l-eżaltazzjoni tas-Salib, Frangisku kellu viżjoni u riżultat tagħha rōieva l-istigmata. Wieħed minn shabu, li kien miegħu, Brother Leo, ħalla miktub: '*F'daqqa waħda kellu viżjoni; ra serafin – anġlu b'sitt ġwienah fuq salib. L-anġlu tah ir-rigal tal-ħames pjagi ta' Kristu.*'

Frangisku miet fit-3 ta' Ottubru 1226, ikanta s-Salm 141.

Ipproklammat qaddis

Nhar is-16 ta' Lulju 1228, Papa Gregorju IX (ħabib ta' Frangisk u protettur ta' l-Ordni) ipproklamah qaddis. L-ghada, l-istess Papa qiegħed l-ewwel ġebla tal-Bażilika ta' San Frangisk, f'Assisi.

San Frangisk inhatar protettur ta' l-animali u ta' l-ambjent. Illum huwa wkoll wieħed miż-żewġ patrni ta' l-Italja (flimkien ma' Santa Katerina ta' Siena).

San Frangisk huwa meqjus bħala l-ewwel poeta Taljan. Kien hu li beda jikteb bid-djalett ta' l-Umbria – flok bil-Latin kif kienet id-drawwa – għax emmen li l-poplu seta' biss jikkomunika ma' Alla bil-lingwaġġ li juża fil-ħajja ta' kuljum. Il-kitbiet tiegħu huma kkunsidrati bħala ta' valur letterarju u reliġjuż.

Nhar il-festa ta' l-1740

Nhar it-Tlieta, 4 ta' Ottubru 1740, festa proprja tal-qaddis, fil-knisja tal-Frangiskani Minuri Konventwali – dik fi Triq ir-Repubblika – fil-Belt Valletta, il-kjeriku Ignazio Saverio


Mifsud, mill-Belt Valletta, ipprezenta priedka bit-Taljan, f'għieh San Frangisk t'Assisi, fid-9.00 ta' filgħodu, quddiem il-Gran Mastru Fra D. Raimondo Despuig u l-membri kollha tal-Kunsill ta' l-Ordni.

Dakinhar stess, fit-3.00 ta' wara nofsinhar, Mifsud ipprezenta panigierku iehor f'għieh San Frangisk, din id-darba bil-Malti, quddiem hafna rgjel u nisa. It-testi ta' dawn insibuhom fost il-manuskritti tal-priedki ta' dan iż-żagħżuġh diligenti – li aktar tard sar sacerdot, ha d-dottorat fil-Ligi Kanonika, u nħatar saħansitra Konsultur ta' l-Inkwizitur – fil-volum Numru 48, fil-Biblioteka Nazzjonali ta' Malta. Fl-ewwel paġna tal-panigierku bil-Malti, Mifsud stess kiteb: *'Panegirico / In Lode del Serafico Padre Francesco D'Assisi, detto / Nella Chiesa de' Frati M(inor)i Con(ventua)li di S. Francesco della / Città Valletta dell'Isola di Malta li 4. (Otto)bre / 1740 / Giorno di Martedì la sera ad ore 3. dopo pranzo. / D'Inanzi una moltitudine di Uomini, e Donne. / In Idioma Maltese.'*¹

Il-panigierku

It-test tal-panigierku bil-Malti nsibuh fil-BNM, MS. tal-Bib. 48, pp. 67-93.

Għalkemm hu ddedikat lil San Frangisk t'Assisi, Mifsud ma jghid xejn dwar il-hajja u l-hidma tiegħu. Minflok, l-awtur johloq xenarju fantastiku biex ipingi lil San Frangisk,



L-ewwel paġna tal-panigierku bil-Malti, f'għieh San Frangisk t'Assisi; Librerija Nazzjonali ta' Malta, MS 48, p.69

imsejjah 'is-Serafiku Patrijarka', bħala l-prekursur ta' Kristu fil-għieda kontra l-Antikrist, imsejjah 'l-Anglu tal-Mewt'. Fit-taqbida, il-qaddis hu meġġun minn żewġ persunaġġi bibliċi, Henok u Elija li, minħabba ċ-ċirkostanzi misterjużi li fihom għebu

mid-dinja, xi whud isostnu li ma mitux, biex jibqgħu jiddefendu l-Ligi t'Alla sa l-aħħar taż-żminijiet. L-istħajjl ta' Mifsud huwa drammatiku. F'wiehed mill-passaġġi l-aktar ikkuluriti tal-panigierku, il-predikatur jghid li dakinhar li l-Patrijarka Serafiku twieled fi Spoleto, l-angli



San Frangisk jirrinunzja għall-ħwejjeġ tad-dinja – affresk impingi minn Benozzo Gozzoli fl-1452 fl-apside tal-kappella tal-knisja ta' San Frangisk, f'Montefalco

tas-Sema għamlu festa kbira, filwaqt li x-xjaten ta' l-infern twerwru bil-biża' għax hasbu li kien wasal il-Ġudizzju Universali.

L-*accomodatio* tal-predikatur tinfirex fuq tliet analogiji ewlenin.

L-ewwel waħda hi msejsa fuq l-Apokalissi: Mifsud iqabbell l-angli tal-Mulej li jħabbbru t-taqbida aħħarija kontra l-Antikrist bid-daqq tat-trombi ma' l-istess Ordni Frangiskan, imsejjah b'antonomasja s-'Serafika Religjon'. L-Ordni Frangiskan, liebes l-ixkejjer tal-penitenza, jitqatel mal-forzi tal-ħażen, armat 'bil-bandiera tal-gustizzja', bl-'istandard tal-miżerikordja' u, fuq kollox, 'bis-sejfal-kelma t'Alla'; b'hekk ikun kapaċi jirbaħ il-falsità u l-inganni kollha ta' l-Antikrist li fil-bidu tal-priedka hu mxebbah ukoll ma' bhima feroċi li trid tibra' l-Knisja ta' Kristu.

It-tieni analogija hi mibnija fuq il-viżjoni ta' Salamun fil-*Ktieb tas-Slaten*: Mifsud iqabbell lis-sultan ta' belt ċkejnkna assedjata minn għadu kiefer ma' l-istess San Frangisk li qed jiddefendi l-Knisja kontra l-Antikrist. Minkejja li l-avversarju hu ferm qalil u b'saħħtu, il-qaddis xorta johroġ rebbieħ għax hu mżejjen b'żewġ virtujiet kbar – il-kastità u l-umiltà, li kapaċi jżarmaw kull oppożizzjoni.

It-tielet analogija hi msejsa fuq episodju bibliku iehor, din id-darba mehud mill-*Ktieb tal-Makkabin*. Is-sultan infami Antjokju, li kien qed jippersegwita lil Lhud minħabba twemminhom, hu mqabbell ma' l-Antikrist, filwaqt li ż-żagħżuġh Lhudi li jibqa' sod fil-fidi minkejja t-torturi horox li kien qed isofri, hu mqabbell ma' San Frangisk, id-difensur tal-Ligi t'Alla, u b'estensjoni tal-Knisja nfisha. Mifsud saħansitra jikkwota lill-Papa Innoċenz III li ddikjara: *'Tassew li dan [San Frangisk] huwa dak li bil-hidma tiegħu, u bit-tagħlim ta' Kristu, saħħaħ il-Knisja.'*

Il-ftuh tal-panigierku

Mifsud jibda l-priedki kollha tiegħu b'wers bil-Latin li madwaru jibni l-argumenti ta' l-istess priedka.

F'dan il-panigierku, Mifsud jikkwota lil Isajja, Kap. 11, vers 12: *'Levabit signum in nationibus, et congregabit profugos Israel, et dispersos Iudae colliget a quatuor plagis terrae.'* Bil-Malti: 'Jgħolli sinjal lill-ġnus, u jigbor il-mormijin ta' Israel, u jigma' l-imxerrdin ta' Ġuda mill-erbat itruf ta' l-art.'

¹ Għal tagħrif dwar il-hajja, u studju komprensiv dwar il-Malti użat fil-priedki kollha ta' Ignazio Saverio Mifsud, ara Joe Zammit Ciantar, *Il-Priedki bil-Malti ta' Ignazio Saverio Mifsud, Malta, 2008.* [Din hija pubblikazzjoni tat-tezi (aġġornata) li biha l-awtur kiseb id-Dottorat fil-Malti, ma' l-Università ta' Malta.]

**Il-Kantiku ta' San Frangisk
bid-djalett ta' l-Umbria**

*Altissimu, onnipotente bon Signore,
Tue so' le laude, la gloria e l'honore et onne
benedictione.*

*Ad Te solo, Altissimo, se konfano,
et nullu homo ène dignu te mentovare.*

*Laudato sie, mi' Signore cum tucte le Tue creature,
spetialmente messer lo frate Sole,
lo qual è iorno, et allument noi per lui.
Et ellu è bellu e radiante cum grande splendore:
de Te, Altissimo, porta significazione.*

*Laudato si', mi Signore, per sora Luna e le stelle:
in celu l'ài formate clarite et pretiose et belle.*

*Laudato si', mi' Signore, per frate Vento
et per aere et nubilo et sereno et onne tempo,
per lo quale, a le Tue creature dàì sustentamento.*

*Laudato si', mi' Signore, per sor Aqua,
la quale è multo utile et humile et pretiosa et casta.*

*Laudato si', mi Signore, per frate Focu,
per lo quale ennallumini la nocte:
ed ello è bello et iocundo et robustoso et forte.*

*Laudato si', mi' Signore, per sora nostra matre Terra,
la quale ne sustenta et governa,
et produce diversi fructi con coloriti flori et herba.*

*Laudato si', mi Signore, per quelli che perdonano per
lo Tuo amore
et sostengono infirmitate et tribulatione.*

*Beati quelli ke 'l sosterranno in pace,
ka da Te, Altissimo, sirano incoronati.*

*Laudato si' mi Signore, per sora nostra Morte
corporale,
da la quale nullu homo vivente po' skappare:
guai a quelli ke morrano ne le peccata mortali;
beati quelli ke trovarà ne le Tue sanctissime voluntati,
ka la morte secunda no 'l farrà male.*

*Laudate et benedicete mi Signore et rengratiate
e serviateli cum grande humilitate.*

Talba ta' l-ghelug

F'uhud mill-panigierki
– jew priedki twal –
li kiteb u pprezenta,
Mifsud jaghlaq b'talb
tassew originali. Fil-
każ tagħna – f'dan il-
panigierku bil-Malti
f'għieh San Frangisk
t'Assisi – l-awtur itemm
b'din it-talba sempliċi li,
biex il-qarrej ikun jista'
jgawdi l-kitba originali
ta' Mifsud, qiegħed
nipprezenta sewwasew
kif kitibha Mifsud stess,
kelma b'kelma u ittra
b'ittra:




It-talba

'Im(m)ela ò nistrani ò Nistrania trit tcun Salva? Hu Iddivotioni ù al Protettur ininti (sic) lil Seraficu Franciscu iedan illiberac [mid-]Demoniu hadu tant chbir ta l'insara; aliesc iech Franciscu chiet fi sema ipossiedi il Loc tà Luciferu, ecda iddifendi li Divoti mint ihu min ideih ù iassignacom fil gloria ta smeuiet; Nitolbuh immela billi inhedulu; ò gran Patriarca ta Smeuiet Franciscu. chif inti handec tiddifendi il Chnisia imcazza mill'Anticrist flaccar [fl-ahħar] min ta digna ecda nitolbuc illi fl'accar [ahħar] siha tal haia tana tiddifendina mil Demoniu illi icun chiet iamel il possibilità tihu colla biesc ihu irruihitna, ù imbahat uara li tigma irrueihiet tana colla; t'assegnaom fil gloria tal genna; chif minnec cal Isaia: *Congregabit profugos Israel.*

Qari u fantasija

F'dan il-panigierku, ir-riferenzi ta' Mifsud huma ekklettici għall-ahħar. Minbarra għall-Papa Gregorju I-Kbir, il-Papa Gregorju IX, il-Papa Ljun X, u l-Papa Ġulju II, Mifsud jirreferi għal Sant'Ambroġ, San Bonaventura, San Benedittu, u San Vinċenz Ferreri – li huma ismijiet pjuttost familjari. Jiċċita wkoll ghejun oħra, fosthom lil Biagio Vega, Urso Leoni, Aimone, Leonardo de Utino, Valderama, il-Pisano, Roberto di Leono, l-Abbati Giacchino, u l-Kardinal Jacques de Vity. Jidher li Mifsud kien jaqra hafna. Il-ħasra hi li xi drabi kien iħalli l-immaginazzjoni tigri bih.




**SMUGGLER'S CAVE
BAR • RESTAURANT • PIZZERIA
Il-Menqa, Marsalforn, Gozo.**

Tel: 21 551005 - 21 551983

Fax 21 559959

Full A La Carte Menu, Fresh Fish,
Take Away & Pizza.

HOME MADE PASTA IS OUR SPECIALITY



Passiġġata Biblika - 57

"L-imħabba taf tistabar u thenn; l-imħabba m'hijiex għajjura, ma tintefax biha nfisha, ma titkabbarx fuq l-oħrajn; ma tagħmilx dak li mhux xieraq; ma tfittix dak li hu tagħha, xejn ma tinkorla; ma żzommx f'qalbha għad-deni, ma tifraxx bl-ingustizzja, imma tifrax bil-verità; kollox tagħder, kollox temmen, kollox tittama, kollox tissaporti. L-imħabba ma tintemm qatt" (1 Kor 13:4-8).

It-tagħlim ta' San Pawl dwar l-imħabba vera

minn Fr. Charles Buttigieg

It-Terminu 'Imħabba' f'San Pawl

Għal San Pawl l-'imħabba' hija l-qofol tad-doni kollha li jagħti Alla lill-bniedem. L-imħabba hija ċ-ċentru tal-hajja nisranija u tal-hajja tal-komunità. Nistgħu ngħidu għalhekk li l-kelma u l-ħsieb ta' l-imħabba jidwu kontinwament fl-ittri kollha ta' San Pawl. It-terminu li l-iktar li juża San Pawl għall-'imħabba', ibbażata fuq ir-rispett veru lejn xulxin b'rabta mal-imħabba divina, huwa l-verb Grieg **agapao**. Infatti n-nominattiv **agape** insibuh 75 darba; il-verb **agapao** 34 darba; il-partiċipju (maħsub) **agapetos** 27 darba. Hija għalhekk imħabba vera u għalhekk differenti mit-termini l-oħra għall-'imħabba' li nsibu fil-Grieg klassiku, per eżempju l-kelma 'eros', imħabba tal-bniedem lejh innifsu.

Insibu f'San Pawl termini oħra li għandhom din ir-rabta mal-imħabba, per eżempju **eleeo**, 'li turi ħniena', li nsibuh 12-il darba u n-nominattiv **eleos** 'il-ħniena', li nsibuha 10 darbiet; dejjem kważi huma applikati għal Alla. Għandna kelmiet oħra marbuta mal-Grieg **phileo**, per eżempju **philadelphia** 'fratellanza', jew 'imħabba familjari' li nsibuha darbtejn; **philanthropia**, 'imħabba għall-umanità' li nsibuha darba; **philema**, 'bewsa' li nsibuha 4 darbiet; **philoteos**, 'li jhobb lil Alla' insibuha darba; **philoxenia**, 'ospitalita' ukoll darba oħra.

L-Imħabba ta' Alla fi Kristu

San Pawl jibni l-messaġġ tal-imħabba fuq **l-imħabba salvifika ta' Alla fi Kristu** (bil-Grieg: **agape**). Liema




imħabba laħqet il-qofol tagħha fuq is-salib: "Iżda Alla urienu l-imħabba tiegħu meta Kristu miet għalina, aħna li konna għadna midinbin" (Rum 5:8); "Imma Alla, għani fil-ħniena tiegħu, bis-saħħa ta' l-imħabba kbira li biha ħabbna, meta aħna konna mejta minħabba fi dnuvietna, tana hajja ġdida flimkien ma' Kristu, bi grazzja intom salvi" (Ef 2:4-5). Din hija l-imħabba ta' Alla għalina: "U din it-tama ma tqarraqx bina, għax l-imħabba ta' Alla ssawbet fi qlubna permezz ta' l-Ispirtu s-Santu li kien mogħti lilna" (Rum 5:5); "Hekk hu għażilna fih, sa minn qabel il-ħolqien tad-dinja, biex inkunu qaddisa u bla tebgħa quddiemu fl-imħabba. Iddestinana li nkunu għalih ulied addottivi permezz ta' Ġesù Kristu" (Ef 1:4-5).

Il-bniedem jirrispondi għal din l-imħabba permezz tal-fidi. Infatti l-imħabba f'San Pawl hija **marbuta mal-fidi**: "għax aħna smajna bil-fidi li għandkom fi Kristu Ġesù, u bl-imħabba tagħkom fi Kristu Ġesù u bl-imħabba tagħkom għall-qaddisin kollha" (Kol 1:4); L-imħabba hija possibbli għaliex il-fidi ta' Kristu twassal lin-nisrani biex jgħix hajja tassew ġdida, mhix maħkuma iżjed mid-dnub jew mill-egoizmu imma mill-Ispirtu ta' Alla: "Inħegġigkom, ħuti, permezz ta' Sidna Ġesù Kristu u permezz ta' l-imħabba ta' l-Ispirtu, tqabdu miegħi" (Rum 15:30); "biex skont il-għana tal-glorja tiegħu, jagħtikom li permezz ta' l-Ispirtu tiegħu, tissaħħu fil-bniedem ta' ġewwa, u li Kristu jgħammar f'qalbkom permezz tal-fidi, biex tniżżlu l-għeruf tagħkom fl-imħabba u fuqha tibnu hajjtkom. B'hekk tkunu tistgħu tifhmu, flimkien mal-qaddisin kollha, x'inhu l-wisa' u t-tul, il-għoli u l-fond ta' l-imħabba ta' Kristu; tagħrfu kemm din l-imħabba ta' Kristu tisboq kull għerf, biex timtlew bil-milja kollha ta' Alla" (Ef 3:16-19). Din l-imħabba mela tistedinna biex nemmnu fi Kristu u nħobbu lil xulxin.

L-Imħabba lejn il-Proxxmu


L-imħabba għall-proxxmu hija għal San Pawl il-karatteristika l-iktar importanti tal-hajja nisranija. Dak kollu li għandna nagħmlu bħala nsara għandu jirrifletti din l-imħabba vera lill-proxxmu: "Ha jsir kollox fostkom bl-imħabba" (1 Kor 16:14). Hija l-iktar karizma importanti: "Issa hawn fidi, tama u mħabba, it-tlieta jibqgħu. Il-kbira fosthom l-imħabba" (1 Kor 13:13). Din hija tassew il-glorja ta' l-imħabba ta' Alla fina li tidher fl-imħabba lejn il-proxxmu kif naraw tajjeb fil-kapitlu 13 tal-Ewwel Ittra lill-Korintin: "L-imħabba taf tistabar u thenn; l-imħabba m'hijiex għajjura, ma tintefax biha nfisha, ma titkabbarx



fuq l-oħrajn; ma tagħmilx dak li mhux xieraq; ma tfittixx dak li hu tagħha, xejn ma tinkorla; ma żzommx f'qalbha għad-deni, ma tifraħx bl-ingustizzja, imma tifraħ bil-verità; kollox tagħder, kollox temmen, kollox tittama, kollox tissaporti. L-imħabba ma tintemm qatt” (1 Kor 13:4-8).

L-Imħabba hija meqjusa u elenkata **l-ewwel mill-frott ta' l-Ispirtu s-Santu**: “Il-frott ta' l-Ispirtu huma: l-imħabba, il-hena, is-sliem, is-sabar, il-ħniena, it-tjieba, il-fidi, il-ħlewwa, ir-rażan. Kontra dawn ma hemmx liġi.” (Gal 5:22-23). Hija fuq kollox għal San Pawl il-baži tal-liġi: “Il-liġi kollha tingabar f'liġi waħda: ‘Hobb lil għajrek bħalek innifsek’” (Gal 5:14). Mela San Pawl iħares lejn din l-imħabba bħala l-liġi ta' Kristu: “Erfghu t-tagħbija ta' xulxin, u hekk tkunu qegħdin tharsu l-liġi ta' Kristu” (Gal 6:2). L-imħabba hija l-qofol tal-liġi l-għdida fi Kristu: “Tkunu obbligati lejn hadd ħlief li thobbu lil xulxin. Kull min iħobb iħares il-bqija tal-liġi. Għax il-kmandamenti: ‘La tagħmilx adulterju, la toqtolx, la tisraqx, la tkunx rghib’, u kull preċett ieħor, hu liema hu, kollha jingabru f'kelma waħda: ‘Hobb il-proxxmu tiegħek bħalek innifsek’. L-imħabba ma tagħmilx deni lill-proxxmu; mela l-imħabba hi l-milja tal-liġi.” (Rum 13:8-10).

San Pawl jeżiġi fuq kollox din **l-imħabba fil-qalba tal-hajja tal-komunitajiet** li kien jew qed jevangeliżza, għaliex il-Knisja hija l-gisem ta' Kristu, hija l-għaqda ta' bejn Alla u l-poplu tiegħu, u għalhekk għandha tkun dan it-tempju ta' din l-imħabba vera. L-imħabba li twaħhad ma' xulxin il-membri kollha tal-gisem f'armonija shiħa u unika: “U fuq kollox ilbsu l-imħabba li hi l-qofol tal-perfezzjoni” (Kol 3:14). Mingħajr l-imħabba dan il-gisem tal-Knisja ma jistax jaħdem sew: “Qisu li l-imħabba tagħkom ma tkunx wiċċ b'ieħor; tagħmlux il-ħażen; żommu mat-tajjeb. Hobbu lil xulxin bħal aħwa; fittxu li tismaw lil xulxin.” (Rum 12:9-10); “Ħabirku biex iżzommu Spirtu wiehed bir-rabta tas-sliem: gisem wiehed u ruħ waħda, l-istess kif kontu msejha għal tama waħda; Mulej wiehed, fidi waħda, magħmudija waħda.” (Ef 4:3-5).



L-insara għalhekk għandhom jieħdu ħsieb xulxin: “B'hekk ma jkunx hemm firda fil-gisem, imma l-membri kollha jaħsbu f'xulxin: jekk membru jbati, ibatu lkoll miegħu; jekk membru jitfahħar, jifirfu lkoll miegħu.” (1 Kor 12:25-26); “Halli nfittxu, mela, dak li jgħib is-sliem u dak li jservi għall-edifikazzjoni ta' xulxin.” (Rum 14:19). Hija din it-tip ta' mħabba **li tipprepara lin-nisrani sabiex jiltaqa' u jilqa' lil Kristu**: “U jien dan nitlob: li l-imħabba tagħkom tikber u toktor dejjem iżjed bil-għerf u b'kull dehen, biex tistgħu tagħrfu tagħzlu l-aħjar, u mbagħad tkunu safja u bla ebda ħtija fil-jum ta' Kristu” (Fil 1:9-10).

Biblijografija

- Bruce, F.F., *Paul, Apostle of the Heart set Free*, Grand Rapids (MI) 1977.
- Buckley, T.W., *Apostle to the Nations. The Life and Letters of St. Paul*, Boston (MA) 1981.
- Dizionario di Paolo e delle sue Lettere*, G.F. Hawthorne – R.P. Martin – D.G. Reid (eds.), Torino 2000.
- Ghidelli, C., *Un Anno con San Paolo, Lettera dell'Arcivescovo di Lanciano – Ortona per l'anno dedicato a San Paolo*, Torino 2008.
- Lietzmann, H., *An die Korinther I/II*, Tübingen 1969.

**HALLI F'IDEJN
MIN JIFHEM!**

*Għoxrin sena esperjenza
fit-tiswija ta' bjuż li joqtru jew li
jimmoffaw bl-ilma tax-xita...*




GREZZJU BONELLO

lest li jiġi jagħtik parir u stima b'xejn!

Tel: 2155 7694 Mob: 9946 9102

Il-Ġgantija f'Enciklopedija dwar id-Dinja



Vue générale de la Tour des Géants.

Fil-bidu ta' din is-sensiela kont wegħedt li matul din is-serje ta' artikli ser nitkellem diversi drabi dwar il-Ġgantija peress li hija fost l-aktar sugġetti trattati f'incizjonijiet li saru dwar Għawdex.


L-incizjoni li qiegħed nippublika f'dan l-artiklu hija meħuda mill-kotba popolari *L'Univers Pittoresque* li kien speċi ta' enciklopedija ppubblikata bil-Franċiż u wara bl-Ispanjol u bit-Taljan li kienet tittratta dwar l-istorja, antikitajiet, kostumi u tradizzjonijiet tal-popli tad-dinja. Il-volum *Histoire et Description de l'Isle de Malte* gie ppubblikat minn Frederick Lacroix fl-1848.

Ta' min jgħid li fejn jidhol rakkont Lacroix ikkopja bla kontroll u bla misthija minn fuq il-volumi monumentali ta' Jean Houel li dwarhom tkellimna bosta drabi f'din is-sensiela. Bosta mill-incizjonijiet ukoll huma meħuda minn fuq Houel u kittieba oħra. Li huwa interessanti u innovattiv f'dan il-volum huma l-għaxar incizjonijiet tal-Ġgantija li qatt ma deħru f'xi xogħol ieħor u li huma originali għall-aħħar. L-original ta' dawn l-incizjonijiet huma tmien tpingijiet bil-lapes ta' artist li għadu mhux magħruf min kien u li jinstabu fil-manuskritt Libr. MS 440 fil-Biblioteka Nazzjonali ta' Malta. Fil-katalgu tal-kotba tal-Biblioteka, dan ix-xogħol huwa attribwit lil Filippo Vassallo li kien Librar fl-1897 imma peress li

dawn ġew ippubblikati hafna snin qabel huwa improbabbli ferm li dan huwa xogħol ta' Vassallo. Hu min hu l-artist, dan halla sett ta' tmien tpingijiet originali bil-lapes tal-Ġgantija. Forsi 'l quddiem għad insiru nafu min kien l-awtur tagħhom.

L-incizjoni li tidher f'dan l-artiklu turi l-faċċata tat-tempji tal-Ġgantija u għalkemm mhix nieqsa minn xi ftit liċenzja artistika, madankollu mhix nieqsa lanqas minn ċerta hlewwa u kapaċità artistika.

L-incizjoni li hija intitolata *Vue generale de la Tour des Geants* iġġib in-numru 28 u għandha qisien ta' 91mm x 140mm. L-istampa giet riprodotta mill-incizur magħruf Franċiż Augustin-Françoise Lemeitre li halla numru kbir ta' incizjonijiet dwar Malta u Għawdex f'diversi publikazzjonijiet. Il-proċess tagħha huwa magħruf bħala *steel engraving* peress li kienet tintuża folja ta' l-azzar biex fuqha titnaqqax l-istampa. Dan il-materjal iebes kien jippermetti li jsiru ammonti kbar ta' incizjonijiet mill-istess *plate* għall-kuntrarju ta' incizjoni fl-injam jew fl-ram li huma materjali aktar rotob u allura n-numru ta' incizjonijiet stampati kien ikun ferm iżgħar. *Steel engraving* normalment tingħaraf minn linji rqaq u fini li jiffurmaw l-istampa.




Ghawdex 300 sena ilu

Paġna mill-Arkivju Nazzjonali - 185

Riċerka ta' Joseph Bezzina © 2010

In-Nutar Ewlieni tal-Università

Id-dokument numru mija hamsa u tmenin li qeghdin nippubblikaw f'din is-sensjela ta' paġni mill-Arkivju Nazzjonali ta' Ghawdex hu dwar il-komunier tal-Università. Jinsab registrat fil-ghaxar volum tal-*Acta tal-Universitas Gaudisii*, il-Gvern Reġjonali ta' Ghawdex fi żmien il-Kavallieri ta' San Ġwann (1530–1798), manetta (1709–1710), folju 27r (NAG, UG, *Acta*, 10/1709–1710, f. 27r).



Din hi t-traskrizzjoni tal-ħlas:

Magnifico Notaio Gio-Francesco Debono, tesoriere di questa Università del Gozo pagarete al Notaio Aloysio Magri Cremona, mastro Notaio dell'Officio, Scudi trentacinque di moneta; se gli devono, cioè Scudi 20 per suo salario d'un anno incominciato il p(rimo) settembre scorso da finire l'ultimo instante, gli da detta Università per suo trattenimento; Scudi 15 per haver fatto il libro dell'Impiego dell'anno terza Indizione 1709 e 1710 ad effetto di notare in quello le vettovaglie che dalli dohani e rilevanti saranno inoltrate per saldo delle corr(enti) partite di che tirando nostra cautela ponerete nei nostri conti, li 7 agosoto 1710.

In-Nutar Aloysio Magri-Cremona ħadem ta' nutar-hawn Ghawdex mis-sena 1696 sas-sena 1752. Tliet mit sena ilu, hu kien qieghed jaħdem mal-Università bhala l-mastru nutar, jew in-nutar ewlieni. Hu msemmi bhala n-nutar ewlieni biex ma jkunx hemm ekwivoku għax it-teżorier tal-Università kien nutar ukoll, in-Nutar Giovanni-Francesco Debono. In-Nutar Debono, li jissemma wkoll f'dan id-dokument, kien jipprattika hawn Ghawdex mis-sena 1697 sas-sena 1733.

Dan id-dokument jirreferi għall-**indizzjoni**, kelma li qajla tissemma f'din il-manetta li minnha qeghdin nisiltu dan id-dokument. L-indizzjoni hi taqsima ta' ħmistax-il sena, komputazzjoni taż-żmien li aktarx inholqot fl-Eġittu u li bdiet tintuża fl-Imperu Ruman fi żmien l-Imperatur Kostantinu. L-ewwel indizzjoni, jew l-ewwel grupp ta' ħmistax-il sena, bdew fis-sena 313 tal-era Kristjana, komunement magħrufa bhala AD – *Anno Domini*. Wara li jghaddu ħmistax il-sena jibda perjodu ieħor ta'

ħmistax-il sena mingħajr ebda riferenza għall-indizzjoni ta' qabel.

Meta dokument ikollu datazzjoni bl-indizzjoni biss diffiċli tkun taf ta' liema sena jkun. Dan id-dokument jispeċifika li kienet it-tielet indizzjoni, is-sena 1709 u 1710. Tliet mit sena ilu, il-komputazzjoni tal-indizzjoni kienet tibda mill-1 ta' Settembru sal-31 ta' Awwissu tas-sena ta' wara.

Ir-Rumani kienu jużaw il-perjodu biex kull darba li jagħlaq jiġbru taxxa speċjali mingħand in-nies. L-użu tal-indizzjoni għadu jintuża f'xi dokumenti ekkleżjastiċi. Din is-sena 2010 – għal min hu interessat – hi *t-tielet indizzjoni*. Daż-żmien, il-komputazzjoni tal-indizzjoni ssir mill-1 ta' Jannar sal-31 ta' Diċembru.

In-nutar Magri-Cremona jissejjah nutar ewlieni għax naturalment kien hu responsabbli mill-kuntratti tal-Università. Ta' dan ix-xogħol, hu kien jiħallas is-somma fissa ta' 20 skut fis-sena (€3.88). Izda barra dan kien jieħu ħsieb il-provizjoni tal-qmuħ u d-dazju tas-sisa li ried jiħallas fuq il-bejgħ tiegħu. Talli żamm ir-registri marbuta mal-provizjonijiet, in-Nutar Magri-Cremona messu s-somma ta' 15-il skut ieħor (€2.91).

Dawn il-15-il skut daħħalhom bhala **komunier**. Il-kelma *komunier* tnisset min-nom/agġettiv Taljan *comune*, izda l-kelma *comuniere* la teżisti fit-Taljan, u lanqas fl-Isqalli. Gużè Aquilina (*Maltese-English Dictionary*, I, 674) kiteb li din il-kelma żviluppata lokalment u għandha definizzjoni speċifika ħafna.

Il-*komunier* hu amministratur ta' hwejjeġ ħaddieħor u barra l-paga jiħallas ukoll perċentwal mill-amministrazzjoni li jagħmel. Il-kelma għadha l-iktar tintuża f'crieki ekkleżjastiċi bl-istess tifsira bħal, ngħidu aħna, komunier tal-Kapitlu, dak li jżomm rekord ta' membri ta' Kapitlu u jħallashom skont is-servizz li jkunu taw; jew komunier tal-funerali, dak li jżomm lista tal-ispejjeż u ta' kulmin ikun ħa sehem f'funeral, biex jagħmel il-kontijiet u l-ħlasijiet.

In-Nutar Magri-Cremona messu 15-il skut tal-komunjia.

XHIEDA NISRANIJA FL-ISTORJA TAL-KNISJA GĦAWDXIJA***Marija Karolina Vella***
(1914-1999)

Marija Karolina Vella, għalkemm ma għamlet xejn straordinarju, nistgħu nġhidu li għexet hajja verament nisranija fiċ-ċaħda u fil-karità.

Karolina, kif kienet maghrufa, twieldet fir-rahal tal-Qala, Għawdex nhar is-26 ta' April 1914. Tgħammedet jumejn wara mill-Kappillan Dun Ġwann Saliba. Meta kienet żgħira ffrekwentat l-iskola primarja, fejn tghallmet tikteb u taqra sewwa. Ta' min jinnota li hija trabbiet maz-zijiet tagħha, li wiehed minnhom kien Dun Ġużepp Vella, li fis-6 ta' April 1927 ha l-pussess bħala s-seba' Kappillan tal-Qala (Ara x-“Xhieda Nisranija” ta' Frar 2010).

Meta kibret kienet tmur taħdem fl-għalqa ma' missierha. Kienet tmur iġġib il-melħ mill-Blata l-Bajda, li tinsab bejn iż-Żewwieqa u l-Qala u kienet tmur tbiegħu biex taqla' xi haġa. Wara t-tieni gwerra dinjija hadet rih qawwi u l-tobba qatgħu qalbhom minnha. Izda l-providenza ta' Alla riedet li hija tfiq mirakolużament.

Kien f'dan iż-żmien li, wara li fieqet, hija marret seftura ma' anzjani f'Malta. Għamlet xi erba' snin ma' Monsinjur anzjan f'Hal Lija; imbagħad marret f'Attard fejn għamlet madwar 16-il sena ma' anzjan ieħor; wara għamlet xi tlieta jew erba' snin f'Tas-Sliema ma' spizjar anzjan u fl-aħħar il-Belt Valletta ma' mara anzjana. B'kollox f'Malta għamlet bejn 24 sena u 26 sena, seftura bi hłas miżeru.

Wara dan iż-żmien reġgħet lura lejn il-Qala. Kienet iżżur hafna l-morda u tagħmilhom kuraġġ. Għamlet xi tlieta jew erba' snin ma' mara anzjana f'rahal twelidha. Mhux biss kienet tghinha izda kienet anki torqod magħha, b'xejn.

Kien f'dan iż-żmien li Alla nebbahha li tmur toqgħod fl-Istitut ta' San Ġużepp f'Għajnsielem biex, mingħajr ebda hłas ta' xejn tagħti daqqa ta' id fix-xogħol tad-dar. Għall-ewwel ix-xogħol prinċipali tagħha kien li tieħu hšieb il-ġnien li hemm ma' din id-dar biex tforni lill-istitut bil-haxix li kienet tkabbar. It-tfal kienu jammirawha u l-kbar ġie li kienu jagħtuha xi daqqa ta' id fil-ġbir tal-frott.

Peress li Karolina kienet toqgħod fl-Istitut ta' San Ġużepp minn filgħodu sa filgħaxija, u torqod hemm ukoll, kienet punt ta' riferenza għal kull bżonn. Lit-tfal li kienu hemm kienet thobbhom hafna izda ma kinitx tfissidhom. Kienet tmur tajjeb hafna magħhom bil-kelma t-tajba. Għalihom issagrifikat ruhha għal bejn wiehed u ieħor erbatax-il sena.

Ġie li kienet tiekol milli jibqa' minn tal-oħrajn jew tieħu l-anqas tajjeb biex it-tfal jiehdu aħjar minnha. Dejjem kienet toqgħod lura biex hi tqiegħed lil haddieħor tajjeb. Meta bdiet tikber fl-età, imbagħad kienet tagħti daqqa ta' id fil-kċina, kif ukoll tghin fil-hwejjeġ tat-tfal. Għalkemm hija ma kinitx omm naturali, madankollu kellha maternità spiritwali mat-tfal.

Filwaqt li kienet taħdem hafna kienet tinheba u ma kinitx thobb tidher. Lanqas ma kienet trid li jehdulha ritratti. Kienet hawtiela hafna u din l-enerġija kienet ġejja minn intenzjoni retta biex isservi lil haddieħor.

Fl-istitut kienet toqgħod l-erbgħa u għoxrin siegħa tal-jum u kienet tmur tara lill-familjari tagħha biss nhar ta' Hadd u kienet tmur bil-mixi. Wara li halliet l-istitut minhabba saħħitha, marret toqgħod mal-familjari tagħha; u l-aħħar tliet snin qattgħethom fil-klinika tas-Sorijiet Dumnikani f'Victoria, fejn halliet din id-dinja fid-9 ta' Frar 1999.



Kienet mara ta' fibra spiritwali. Hājitha sawritha fuq l-“Imitazzjoni ta' Kristu” (Il-Kempis), li tiegħu kellha kopja antika. Kienet taqra l-ġurnal “Il-Lehen is-Sewwa”. Kienet ukoll mara ta' talb, u quddiesa kuljum ma kinitx titlifha; filwaqt li kienet tinsisti ma' haddieħor li t-talb għandu jsir sewwa u matul ir-rużarju ma għandu jsir l-ebda xogħol manwali.

Kellha verament filosofija ċara tal-hajja frott tal-esperjenzi li għamlet matul hājitha. Kienet tghid ċerti proverbji li bihom kienet tghallem hafna. Hājitha kienet ibbazata fuq hidma volontarja u anki l-ftit flus tal-pensjoni qatt ma għamlu biha, anzi kienet tqassam minnhom. Kienet dejjem tghaddi bl-anqas u kienet tibqa' nieqsa biex tghin lill-oħrajn. Għaliha kienet dejjem iżzomm biss il-meħtieġ. Kienet tagħti wkoll hafna karitajiet bil-moħbi.


Nistgħu niġbru dan li qegħdin nġhidu b'riflessjoni qasira dwar hājitha li dehret fuq is-santa tal-mewt li tghid dan: “Eżempju ġenwin ta' hajja nisranija, għanja fit-talb u fis-servizz ta' volontarjat. Hadmet bl-umiltà u fis-skiet, imhegħga biss mill-imhabba vera, fis-sagrificju moħbi u totali tagħha nfisha, biex tfarrag, twennes u tghajjex lill-imsejkna. Tibqa' xhieda cara għalina fl-imitazzjoni ta' Dak li għalih ikkunsmat hājitha fl-imhabba.”

Persuni bħal dawn jgħallmuna hafna, għax ikunu mxew wara Kristu fis-satra u b'ċaħda totali tagħhom infushom għall-ġid tal-oħrajn.


(Dan il-profil huwa msejjes fuq intervisti li għamilt lil Dun Ġorġ Cordina, lil Dun Anton Sultana u Ġuża Sultana)

Angelo Xuereb

Għawdex Online (21)



Aħbarijiet dwar Għawdex



riċerka u kitba ta' **SALVU FELICE PACE**, sfelicep@go.net.mt

Mhux faċli li tohloq servizz ta' aħbarijiet dwar gżejjer żgħar. Ahna l-Maltin u Għawdxin kultant ninsew iċ-ċokon tagħna, għax bil-ħidma tal-moħħ u ta' l-id irnexxielna noholqu Stat Sovran bl-istess drittijiet u doveri ta' stati oħrajn li hdejhom ahna daqs ta' belt waħda kbira fi hdanhom.


Ġieni dan il-ħsieb meta dhalt fil-websajt www.gozonews.com li bhala sit elettronika tħabbatha ma' l-aqwa siti fuq l-internet. Fiha aħbarijiet minn Malta u minn barra, bil-World News tal-BBC, aħbarijiet mill-Unjoni Ewropea u l-aħbarijiet finanzjarji, kif ukoll numru ta' servizzi bżonnjużi bħat-tluq u l-wasla tal-ajruplani fl-Ajruport Internazzjonali tagħna, l-iskeda tal-vapuri tal-Gozo Channel u n-negozju fil-Borża ta' Malta.

It-taqsimha *Gozo News* hija varjata ħafna fit-tip ta' aħbarijiet li twassal dwar Għawdex u dak kollu li għandu x'jaqsam ma' din il-gżira. Meta dhalt fis-sit fl-ewwel ġimgħa ta' Lulju fost aħbarijiet oħra kien hemm dawn: **il-bidu tas-servizz tal-lifeguard mir-Red Cross Gozo fil-bajja tar-Ramla**, it-twaqqigh ta' kmamar mibnija illegalment fil-limiti tal-Għarb, il-gradwazzjoni tal-istudenti taċ-Ċentru Sir M. A. Refalo f'Victoria, l-inforata li ssir ta' kull sena fl-Għarb, iż-żjara tal-Banda *St Joseph* ta' Ghajnsielem fi Sqallija u l-bidu tax-xogħol ta' tindif tat-Torri tax-Xlendi li ser iwassal ukoll għar-rikostruzzjoni ta' dan it-torri storiku minn Din l-Art Helwa u l-Kunsill tal-Munxar.

Fl-istess aħbarijiet kien hemm rapport minn Dun Geoffrey G. Attard dwar l-ordinazzjoni saċerdotali taż-żagħżuġh Għawdxin Anthony George Caruana fl-Iskozja nhar l-Imnarja. Nota interessanti kienet dwar l-ordinazzjoni fl-1891 ta' Malti bil-kunjom Caruana wkoll fl-Iskozja - Don Mauro - li aktar tard kien lahaq Abbati tal-Benedittini f'Fort Augustus fl-Iskozja u fl-1915 kien maħtur Isqof ta' Malta bit-titlu personali ta' Arcisqof.

Fis-sit issib ukoll numru ta' reklami relatati mat-turizmu, kummenti tal-viżitaturi, arkivji li jmorru lura għal numru ta' snin, stħarriġ tal-opinjoni pubblika, is-servizz tat-temp tal-ġurnata u invit biex int tinkiteb biex jew tibda tircievi *newsletter* u anke biex tibgħat xi aħbar lis-sit. Kuntatt mas-sit isii permezz ta' *email* lil gozonews@gmail.com

Nota: Fl-aħħar artiklu l-kunjom ta' Frenċ tal-Għarb ingħata bhala Portelli meta fil-fatt kien Mercieca.



Book your wedding with CVC...

because we are different !

Digital Photography Guest Book
Traditional Album Digital Wedding Album
Broadcast Video Production

CVC

citadel video communications

audiovisual productions


www.gozotv.com

BY THE BASTION ROAD, VICTORIA GOZO MALTA
TEL: 21 551 936 - 27 551 936




CVC Marketing

IL-GAWWIJA PRIMA



(Dan huwa l-għaxar artiklu minn sensiela dwar l-għasafar li jbejtu f'Għawdex)

Kitba u ritratti ta' Joe Sultana



Gawwija Prima adulta

Il-Gawwija Prima hija waħda mill-erba' tajriet tal-baħar li jbejtu f'Għawdex. Tajra kbira li fiha minn 48 sa 52 ċm, filwaqt li l-fetha tal-gwienah tlahhaq sa madwar 130ċm. Hija l-akbar tajra li tbejjet f'pajjiżna. Bajda silġ, b'dahar griż. Il-gwienah griži minn fuq, bojod min taht, u bil-ponot suwed bi dbabar bojod. Saqajha sofor, bis-swaba' bħal tal-papri, magħqudin flimkien b'rita, addattati biex taqdef bihom fl-ilma. Munqarha isfar, b'dabra hamra fit-tarf, in-naħa t'isfel. Din id-dabra hamra għandha rwol importanti fi żmien il-bejta, biex ix-xjuħ jitimghu lill-frieh.

Residenti u tinstab fl-ibħra Maltin matul is-sena kollha. In-numru tagħha jiżdied fix-xitwa għax hafna



Bejta bil-bajd tal-Gawwija Prima.


ohrajn jinżlu mit-tramuntana tal-Mediterran wara l-harifa. Tbejjet fi ftit kolonji żgħar fis-sisien tan-nofsinar ta' Malta u Għawdex, bl-akbar kolonja fuq Filfla, fejn kienet żdiedet wara li twaqqaf it-taħriġ ta' sparar bil-bombi fuq dik il-gżira żgħira. Fis-snin sebghin tas-seklu li għadda madwar 90 par kienu jbejtu matul is-sisien għoljin f'Ta' Ċenċ. Minħabba l-kaċċa illegali minn fuq il-baħar qrib l-irdumijiet, kienet kwazi nqerdet għal kollox minn Ta' Ċenċ. Izda issa tidher li qed terġa' tbejjet hemm. Fi snin sebghin kien hemm ukoll kolonja ta' madwar 20 par fl-irdumijiet ta' l-inħawi tal-ponta tal-Wardija, 'l ġewwa minn Kerċem. Illum anqas minn 10 pari jbejtu hemm.



Ferh tal-Gawwija Prima għadu kemm faqqas

L-isem xjentifiku tal-**Gawwija Prima** (bl-Ingliż *Yellow-legged Gull*) huwa **Larus michahellis**. Il-kelma **Larus** ġejja mill-Grieg *laros*, li tfisser għasfur ta' l-ilma, imsemmi hekk minn Aristotile, il-famuż filosofu Grieg. Il-kelma **michahellis** ġejja mill-isem ta' Dr Karl W. Michahelles, għax imsemmiha għalih. Dr Michahelles kien studjuż Germaniż taż-żoologija, li kien iġhix f'nofs is-seklu dsatax, u li kien għamel xi snin jistudja n-natura fil-grigal tal-Adrijatiku u fil-Greċja. Fil-passat il-**Gawwija Prima** kienet titqies bħalha sottospeċi ta' Gawwija ohra (Gawwija Saqajha Roża - *Larus argentatus* - bl-Ingliż *Herring Gull*), iżda llum it-tassonomisti firduha u jqisuha bħala speċi differenti.


Il-Gawwija Prima tqatta' l-biċċa l-kbira ta' hajjitha fuq il-baħar, iżda fejn ma tingħatax fastidju tidhōl spiss fuq l-art. Tiekol kulma ssib fuq il-baħar u anke



Frieh tal-Gawwija Prima lesti biex itajru.

żżur il-miżbliet. Kollox ighodd għal żaqqa: hut, bebbux, arzell, granċijiet, u anki għasafar u annimali oħra żgħar, kif ukoll kull tip ta' skart organiku li tiltaqa' miegħu fil-baħar jew fl-art matul ix-xatt.

Mill-aħħar ta' Novembru sa Jannar ix-xjuħ jibdedw jingabru fil-kolonji. Fi Frar in-namrar ikun fl-aqwa tiegħu, u jibdedw jibnu bejta ċatta ma' l-art, qalb veġetazzjoni baxxa jew fuq art għera. Il-mara tbid minn 2 sa 3 bajdjet, normalment 3, fl-aħħar nofs ta' Marzu. Il-bajd ikun kulur it-tafal b'ħafna dbabar kannella ċari u skuri. Iż-żewġ adulti jieħdu sehem isahhnu l-bajd, li jieħdu madwar 30 jum biex ifaqqas.




Mappa li turi fejn tbejjiet il-Gawwija Prima f'Għawdex.

L-ewwel frieh ifaqqsu fl-aħħar nofs t'April u jibdedw itajru għall-aħħar ta' Mejju. Meta jfaqqsu jkunu miksijin bis-suf, qishom flieles kbar. Hekk kif ix-xjuħ jersqu hdejhom bl-ikel. Li jkunu diġa belgħuh fl-istonku, il-frieh itektu b'munqarhom fuq id-dabra hamra tal-munqar tax-xjuħ, dawn itellgħu l-ikel mill-istonku u jitolquhom fl-art quddiemhom, u l-frieh jibdedw inaqru minnu. Meta jkunu lesti biex itajru, il-frieh ikunu grizi kannella ċari, b'ħafna tikek, dbabar u strixxi skuri u munqarhom iswed. Jieħdu ma' l-erba' snin biex jimmaturaw, kull sena joħorfu u jibdlu r-ris sakemm isiru jix-xjuħ.

LUMEN CHRISTI BOOKSHOP

Triq Fortunato Mizzi, Victoria. Tel: 21560496/7

Fil-ghodu: 10.00am - 1.00pm Fil-ghaxija: 7.00pm - 10.00pm




Skont ta' 10% fuq kotba ta' qari tajjeb għat-tfal... is-sena kollha!



RAYMOND CEFAL TAL-KELBA LTD.

- BUILDING CONTRACTOR
- CRANE & GENERATOR HIRE




"RayRita", Triq it-Tempju, Qala, Gozo.
Tel: 2155 7847, 2156 2532 Mob: 9949 3169

PLAY - FORUM (6)

Ma' Mewg il-Hajja

Din hi s-sitt kontribuzzjoni fis-sensiela ta' djalogi drammatiċi dwar problemi ta' zmienna, miktubin mill-mibki u qatt minsi MONS. SALV BORG. Dawn huma utli hafna għal-laqgħat ta' diskussjoni, biex joħolqu kuxjenza nisranija dwar sitwazzjonijiet diffiċli fis-soċjetà tagħna.





ID-DEĊENZA: BIL-QIES JEW BLA QIES?

I Xena : F'Dar fil-Kwiet

Ċikku Tonina, lili jaħasra ser tgħidli għalxejn!
Tonina Dan x'jiġifieri, qed noqgħod ngħidlek għalxejn?
Ċikku Għax jien hawn ġew ma niswa xejn!
Tonina Mela fejn tiswa int?
Ċikku Skont int, jiena ma niswa xejn, la hawn ġew u lanqas barra.
Tonina U ajma j'ommi, kemm ġej ksuħat dalgħodu; għax ma tgħidx li int moħħok biex tfarfar ir-responsabbiltà li għandek bħala missier.
Ċikku Infarfir ir-responsabbiltà, min jisimgħek. Jien qatt ma bżajt minn xejn, u fejn kelli nitkellem tkellimt.
Tonina L-aktar ma' wliedek!
Ċikku Uliedna, Tonina, uliedna!
Tonina Uliedna xi jrid ikun!... Irrid inkun naf kemm il-darba kellimt lil Michael jew lil Margaret?... Ikolli ngħid, inti tibza' minnhom!
Ċikku Diġà għedtlek li jien ma nibza' minn hadd. Izda meta nara li jiena m'inhix stmat... li ngħid x'ngħid ma jfisser xejn... allura bilfors ikollok tagħlaq ħalqek.
Tonina Dak l-iżball, Ċikk, li tagħlaq ħalqek. B'daqshekk ma ssolvi xejn.
Ċikku Imma tal-anqas ma ninfiskax fija nnifsi meta nara li m'inhix stmat...
Tonina Insomma Ċikk, issa ser ikollok tagħmel xi haġa. Ser ikollok tifthu ħalqek. Hemm bżonn li tkellem sewwa lil Margaret.
Ċikku Issa jien x'ser ngħidilha, min jisimgħek. Jaħasra, iżjed tista' tasal int, milli nasal jien. Kelma bejnietkom in-nisa, aktar issarra, u thossukom aktar ħiensa li titkellmu sew.
Tonina Ċikk, Margaret ma għadhiex tagħti kas ta' li ngħidilha.
Ċikku Ma tagħtix kas tiegħek, aħseb u ara kemm ser tagħti kas tiegħi.
Tonina Tagħti, tagħti... Margaret tagħna bik biss tiftaħar. Lilek biss issemmi...
Ċikku U tridx tmur!
Tonina Dejjem kellha *soft spot* għalik...

Ċikku Dan is-*soft spot* xi jkun?
Tonina Tagħmilhiex ta' iblah, tafx. Int għal Margaret dejjem kont il-preferut.
Ċikku Iva, insomma. Xi tridni ngħidilha?
Tonina Mela int għajnejk mhux f'wiċċek?
Ċikku Jien s'issa għadni ma fhimt xejn minn dak li inti tridni ngħid lil Margaret tagħna.
Tonina Ċikk, int qatt rajt lil Margaret hierġa għax-xogħol? Qatt rajtha liebsa dak l-ilbies inkaxxat magħha u dublett daqs nitfa...
Ċikku U s-Santa Marija... Issa b'daqshekk x'fiha?
Tonina X'jiġifieri x'fiha?... Mela int veru li qed titef?
Ċikku Nerga ngħidlek: b'daqshekk x'fiha? L-ewwelnet jekk qed tikxef sinjal li għandha x'turi. Ilbes hekk int, Tonina, u tara kif jiġbruk. Ha, ha, ha...
Tonina Kiesaħ... għalhekk qisek ma waqajtx għalija, min jisimgħek!
Ċikku Dak kien żmien iehor... U barra minn hekk, Tonina, Margaret tagħna taħdem f'uffiċċju mimli tfajliet u nisa oħra, u hadd ma jkun irid jidher aġar minn hadd.
Tonina Iva, allura, biex ma tidhirx aġar minn haddiehor trid tilbes dak l-ilbies?... Imbagħad dak it-tqaċċit kollu għalfejn?... Meta mhux ukoll xi *blouse* trasparenti!
Ċikku U jaħasra kemm bqajt moħħok magħluq!... Tonin, qum min-nagħsa li għandek. Illum iż-żminijiet tbiddlu...
Tonina Għalhekk, imbagħad, dawk id-dizastri kollha fil-familji. Daqstant xjaten iduru miegħek... Xi erbġa minnhom iduru fl-uffiċċji tiegħek ikun jonqsok...
Ċikku Insomma, Tonina, nara nkellimhiex, xi jrid ikun!
Tonina Kellimha llum!!!
Ċikku U dan hemm bżonn ikun illum?... Int halli f'idejja... jien naħtaf l-okkazjoni kif tiġi?
Tonina U jekk ma tiġix l-okkazjoni?
Ċikku Tiġi, tiġi, tibzax...
Tonina Halli naraw x'gej?... (pawsa)... Bilhaqq Ċikk; Michael lilek kellmek jew le?
Ċikku Skont fuqhiex!
Tonina Qalli li sejjer Sqallija ma' tal-futbol...



Ċikku Ihallas minn flusu u jmur kemm irid...
Tonina Rajtx kemm int helu! Ihallas u jmur!...
Ċikku Iva, allura, tridni nħallaslu jien, jew!...
Tonina Inti taf li ser imorru magħhom it-tfajliet ukoll?
Ċikku Le ma kontx naf; iżda ftit li xejn jimportani!
Tonina Reġa' koppj! Michael ser jiehu miegħu lit-tfajla tiegħu.
Ċikku Iva b'daqshekk x'għara?
Tonina Ċikk, jiena xi kultant niddubita jekk int għandekx demm jigrj fil-vini, inkella ilma mielaħ... Issa inti taraha ħaġa sewwa li jmorru xebbiet u ġuvintur flimkien, ħallata ballata, joqogħdu l-lukanda flimkien...
Ċikku Joqogħdu l-lukanda flimkien? X'inhj din! Jiena ħsibthom li t- tfajliet ser joqogħdu f'post u l-ġuvintur f'post ieħor.
Tonina Imma kemm tiflaħ tkun balalu... Mhux ser jorqdu għand is-Sorijiet... ruħi qalbi... Diġà semmieli xi ħaġa li ser ikunu żewġ koppji, żewġ koppji f'kull kamra.
Ċikku Ara, ma jmur xejn...
Tonina Hekk għidlu, ma jmur xejn. Imbagħad it-tim tal-futbol kif ser jgħaddu mingħajru?
Ċikku Jgħidu li jridu tal-futbol; mela ma nħallix lit-tifel imur Sqallija mat-tfajla tiegħu. Ngħidlu jien.
Tonina Mela jekk għandek tkellmu, kellmu, għax s'għada hemm żmien biex ihallas il-biljett u l-lukanda.
Ċikku Taf x'qed ngħid?... Kemm ċapċaptli żewġ biċċiet xogħol helu helu. Tridx inkellmuhom flimkien, jien u int; xejn xejn naghmlu kuragg b'xulxin.
Tonina Iva mela le Il-lejla stess inkellmuhom

II Xena *Fi triq tar-raħal (Mużika fade out)*

Klara Ara Tonina; fejn sejra Tonina, għodu għodu?

Tonina Ser nasal wasla sa għand it-tabib, forsi jipprovali l-pessjoni.
Klara Jaqaw!... Ma tħossokx f'sikte?
Tonina Jinkwetawni, dak li nħoss!... Inti taf x'gew qaluli dwar Margaret?
Klara Isma' ma tridx temmen kollox.
Tonina Nemmen, mela ma nemminx. Min ġie jgħidli, għax jirrispettani. U ratha b'għajnejha stess.
Klara Iva, mela x'qaltlek?
Tonina Rat lil Margaret tiċċaċċra u titkessaħ ma' wieħed ġuvni...
Klara Tonina, trid tara jekk din li ġiet tghidlek, hijjex xi waħda skrupuża jew inkella mohħa magħluq...
Tonina Għax taf kemm hawn għanqbut!
Klara Ara, la hi skrupuża u lanqas mohħha fl-għanqbut. Il-kuġina ta' Ċikku qaltli... u lil dik nemminha. Għax ara, kieku ġiet tghidli xi ħaġa hekk oħtha, Miriam, kont nibgħatha tixxejjer għax dik għandha għira kilitha.
Klara Minn daqshekk Janie tal-affari tagħha...
Tonina Mela, mela... U jien min jaf kemm tkażajt bit-tfajliet tal-ġirien minħabba xi mossi li jagħmlu jew l-ilbies li jilbsu.
Klara Isma' minni Tonina, u titkaża b'ħadd. L-ewwelnett ilkoll kemm aħna f'baħar wieħed u ħadd mhu aħjar minn ħadd. It-tieni, dawn iż-żgħażaġh jgħalluk. Aħna t-tifla t'oħti kemm kemm tkellimni. U dan taf għaliex: sempliċment għax żammejt m'ommha għaliex ma ridithiex tilbes dik il-biċċa ta' malja li xtrat.
Tonina Issemmilix taf, issemmilix! Qorti sħiħ għamilna jien u Ċikku magħha u ma' Michael. Spiċċajna ħafna għajjat, tgergir u għiedem, u emminni ma nafx kemm irnexxielna nipperswaduhom lit-tnejn li huma.
Ċikku Ajma qtajt nifsi.... Kemm grejt...!!



Tonina Ċikk tibdilix int, fhimt!
Ċikku Iva nibdielek, lanqas belgħa kafè ma ħadt biex niġi nfittxek.
Tonina Min bagħtek?
Ċikku Margaret. Qaltli biex niġi nilħqek, għaliex beżżgħajtha kif kont ħamra nar.
Tonina Iva beżżgħajthiex tgħid!... L-ewwel ittellgħalek demmek f'rasek, imbagħad tibza' li jiġrili xi ħaġa.
Ċikku Ara. Tonina, ikkalma ffit. Imxi mmorru lejn iddar. Nitkellmu bil-kwiet u fl-istess ħin tikkalma. Jekk jinvistak bħalissa t- tabib mhux il-pressjoni jsiblek iżda attakk tal-qalb gravi...
Klara Sewwa qed jgħidlek Ċikku... Imxu... jien 'l hemmhekk kont sejra.
Tonina Halli nisma' minnkomm... iżda ara biss tiġi tkellimni Margaret għax noqtolha.
Klara Issa b'daqshekk x'ser tieġu? Mhux bintek tibqa'?
Ċikku Isma' dan imbagħad lanqas qatlet lil ħadd, tafx.
Tonina Ċikk, ara nerga' nisimgħek tirrepeti din is-sentenza. Mela biex toffendi lil Alla trid toqtol jew...?
Klara Tonina, int għandek raġun. Margaret żbaljat, u setgħet kienet ukoll ta' skandlu għal ħaddiehor...
Ċikku U mela illum baqa' min jieġu skandlu, jew?
Klara Ċikk, biżżejjed ikun hemm tifel jew tifla, għaddejjin minn hemm.
Ċikku U ajma kemm se ngibuha bi kbira! Żbaljat!... u daqshekk. Tmur tqerr.
Tonina Dan anki fil-knisja!...Ma tistax toqgħod bi kwietek!... Mal-ewwel daqsxejn tas-šhana, kulħadd iqaċċat. U jippretendu li jidhlu l-knisja b'dak l ilbies.
Klara U allahares tkellimhom!... Għax donnhom għandhom xi dritt!
Tonina Ilbies ta' ħdejn il-baħar, u tarahom jitilgħu jitqarbnu. Dan għax ma jkellimhomx wahda

sew il-kappillan.
Klara U dak xogħol il-kappillan biss? Mela ser joqgħod ikejjejl it-tul u l-qosor tal-lisba; jew imbagħad, ngħiduha kif inhi, aktar nistgħu naghmlu ġid aħna l-lajċi billi nkellmu bil-kwiet lil dik li tkun u nuruha li dik mhix lisba tal-knisja.
Ċikku Il-marelli... mur ġibhom jidhlu l-qorti lebsin hekk. L-irġiel kollha bil-ġlekk imorru l-qorti. Igergru tafx. Imma jilbsuh il-ġlekk. Imbagħad għall-knisja le.
Tonina U hekk mela Ċikk! Darba f'mitt qamar, aqbel magħna! Hekk nieġu pjaċir bik jien!
Ċikku Mhux hekk, Tonina. L-aħħar kelma, mod jew iehor, hi dejjem tiegħek!

The Liqueur Shop
THE LEADING WINES, SPIRITS, & TOBACCO MERCHANTS IN GOZO
 14, ST. GEORGE'S SQ., VICTORIA, GOZO.
 TEL: 21 556 531 FAX: 21 555 809
 Prop. J.C. Mejlak Zammit
FREE HOME DELIVERY



Padania jirbħu l-VIVA World Cup għat-tielet darba konsekuttiva... jirbħu wkoll il-VIVA World Cup tan-Nisa



Padania rnexxielhom jirrepetu ż-żewg suċċessi li kellhom f'Sapmi u Padania meta f'Għawdex ukoll rebħu l-finali meta għal darb'ohra ħarġu rebbieħa kontra Kurdistan biex kisbu trippletta impressjonanti. Anke fil-kompetizzjoni Femminili huma kellhom suċċess iehor b'żewg rebħiet kontra t-tim Għawdxi.

B'sitt timijiet maqsuma f'żewg gruppi, Padania bdew l-impenji tagħhom fi Grupp A b'rebħa sofferta kontra t-tim Għawdxi. Fil-fatt huma ħarġu rebbieħa b'mod strett ta' 2-1. Kienu huma li fetħu l-iskor minn Mauro Mannini wara seba' minuti logħob. Iżda r-reazzjoni Għawdxija kienet effikaċi fejn irnexxielhom jiksbu d-draw fl-40 minuta permezz ta' xutt fil-baxx ta' John Camilleri wara kross ta' Chris Camilleri. Madankollu Padania kisbu l-gowl tar-rebħa seba' minuti mit-tmiem b'daqqa ta' ras tas-sostitut Matteo Prandelli wara korner ta' Mosti. Fit-tieni ġurnata Padania kisbu rebħa ohra stretta kontra Occitania meta gowl waħdani ta' Simone. Fl-aħħar ġurnata tal-Grupp, Occitania kisbu rebħa kbira ta' 5-0 kontra t-tim Għawdxi b'gows ta' Marc Ballue (2), Sebastien Taillan, Jordan Amiel u Gullhem Soro.

Fi Grupp B, Kurdistan bdew b'rebħa kbira ta' 4-1 kontra d-debuttanti tar-Regno Delle Due Sicilie b'gows ta' Shkar Muhsin, Karzan Abdallah u doppjetta ta' Hydar Qamran, filwaqt li Pietro Capuccelli skorja l-uniku gowl għar-Regno Delle Due Sicilie. Fil-ġurnata ta' wara r-Regno Delle Due Sicilie rkupraw mit-telfa kbira meta b'penalti ta' Pietro Capuccelli għelbu lil Provence. L-aħħar logħba ta' dan il-grupp kienet drammatika fejn Provence riedu jirbħu kontra Kurdistan biex ikunu huma li jgħaddu iżda spicċaw telliefa 2-3. Għal Provence skorja darbtejn Bruno Borghesi, iżda l-Kurdi rkupraw b'gows ta' Hydar Qamran (2) u Deyar Rahman.

Semi-Finali

L-ewwel semi kienet id-derby Taljan fejn Padania b'żewg gows fit-tieni taqsim ta' Mauro Nannini u Maurizio Ganz issuperaw lir-Regno delle Due Sicilie. Fis-semi finali l-ohra Kurdistan reġġu dawru telfa f'rebħa meta għelbu lil Occitania bl-iskor ta' 2-1. Kien Eric Gamet li poġġa lil Franciżi fil-vantaġġ. Imbagħad Hydar Qamran kiseb id-draw Kurd u s-sostitut Karzaz Mohammed poġġa lil Kurdistan fil-finali b'xutt fil-baxx.

Finali

Padania b'gowl waħdani skurjat b'xutt minn barra l-kaxxa ta' Luca Mosti fl-24 minuta rriżulta deċiżiv biex fi tmiem il-finali kien il-kaptin tagħhom Stefano Tignonsini li rċieva l-VIVA World Cup mingħand il-president tal-NF Bord Christian Michelis. Kienet finali li rriżultat ferm akkanita, bil-Kurdi jipprovwaw ipattuha lill-istess avversarji li kienu rebħulhom fl-edizzjoni tas-sena l-ohra. Fis-76 minuta Kurdistan kellhom gowl skurjat bir-ras minn Ayoob Mohammed Ayad imħassar għal *offside*. Interessanti kien li għall-ewwel darba f'Għawdex, logħba kienet ikkontrollata minn sitt uffiċjali, bir-referi jkun Mario Mazzoleni assistit minn fuq il-linji minn Luciano Casnati u Karim Hatim Azad, bir-raba' uffiċjal ikun Per-Anders Blind u Aaron Refalo.

Finali 3/4 Post

Occitania b'gowl f'kull taqsim akkwistaw it-tielet post meta għelbu lir-Regno Delle Due Sicilie. Kien Sebastien Taillan li poġġiehom fil-vantaġġ u Eric Gamet aċċerta minn din il-pożizzjoni għal Franciżi.

Finali 5/6 Post

Għawdex irnexxielhom iżommu l-hames post miksub fl-aħħar edizzjoni meta b'żewg gows wara l-intervall irnexxielhom idawru telfa f'rebħa ta' 2-1 kontra Provence. Kien Stephane Juan li poġġa lil Franciżi minn fuq fid-19 il-minuta. L-Għawdxi wettqu reazzjoni fejn kienu sfortunati meta fit-32 minuta Jason Portelli laqat sieq il-lasta. Iżda fid-59 minuta Rodney Buttigieg b'xutt fil-baxx kiseb id-draw u mbagħad kien Nikolai Filipov li b'xutt angulat minuta mit-tmiem li kiseb il-gowl tar-rebħa.

Padania jagħmlu double bir-rebħ tal-VIVA World Cup tan-Nisa

B'żewg rebħiet fiż-żewg konfronti kontra s-Selezzjoni Għawdxija, Padania rebħu dan l-unur għall-ewwel darba. Fl-ewwel leg huma prattikament aċċertaw mis-suċċess tagħhom meta skurjaw erba' darbiet mingħajr risposta. Kienet Lucrezia Lupi li fetħet l-iskor fit-13 il-minuta b'xutt minn barra l-kaxxa. Fil-50 minuta Martina Baroni rduppjat b'xutt angulat. Imbagħad fit-68 minuta Valentina Colamanco wara li ħarbet lid-difiża Għawdxija kabbret il-vantaġġ. L-aħħar gowl tat-Taljan kien skurjat fis-77 minuta permezz ta' Lara Laterza wara azzjoni ta' korner.

Fit-tieni partita rrefjata minn Joe Bajada, Padania reġġu kienu aħjar, bl-Għawdxi jilgħabu l-logħba tal-*offside* biex jillimitaw id-danni. Madankollu doppjetta ta' Valentina Povia fl-10 u fl-40 minuta komplew aċċertaw dan is-suċċess tagħhom. Fit-78 minuta kienet Monica Iustoni li ssorprendiet lil Vella biex issigillat ir-rebħa. Fi tmiem il-finali l-*captian* tagħhom Monica Iustoni rċieviet it-trofew mingħand Christian Michelis, President tal-N-F Board, l-organizzaturi tal-VIVA World Cup.



7. IL-HARRAX U TA' KULJAT

*Il-Harrax u ta' Kuljat
żewġ għoljiet qishom tewmin,
nisthajjlhom Sijamiżi
għax minn ġenbhom magħqudin.*

*It-tewmija l-kbira fosthom
hija l-għolja Ta' Kuljat,
tal-Harrax taħbat ffit iżgħar
b'wiċċ imkemmex u rrigat.*

*Ta' Kuljat kienet imgħammra
sa mill-ibgħad żminijiet,
tal-Harrax, iżda, jaħasra,
ffit li xejn bħalha ssemmiet.*

*Dawn l-għoljiet tajbin għall-kaċċa
kemm tal-fenek, kemm tat-tajr,
għax m'humiex bġhid wisq mir-Rabat
fihom naslu wkoll malajr!*


*Dari r-raba' kien jinħadem
minn fuq nett sa ġewwa l-wied:
żara', silla, ful, u bħajra...
o xi ħlew ta' żminijiet!*

*Illum ħafna mill-għelieqi
jibqgħu ġmiem ma jinħadmux,
tas-sejjeġħ ħitan jiġġarrfu
u ħlief ħerba ma jħallux.*



Djamanti ta' Għawdex *Ritratti ta' Joseph W. Psaila*


ERBA' NIĊĊĊ FAMUŻI "TAL-PEDESTALL"



San Ġorġ tal-Ħaġar, Victoria



San Ġwann l-Evangelista, Nadur



Is-Salvatur tal-Kappuccini, Victoria








San Ġużepp ta' Gelmus, Victoria



BLOKRETE

GROUP



Blokrete Ltd, Mosta Road, Lija, LJA 9012, Malta
Tel: (+356) 2143 3953, 2148 4735, 2144 4562
Fax: (+356) 2143 3957

www.blokrete.com.mt
info@blokrete.com.mt